

۲۱ واقفہ امامیہ مدینہ - جسیدین آباد - لکھنؤ

امیہ سن کا بارگھوان تبلیغی سہارہ

چند اور


پرنسز ٹومی پریس و کنوریہ اسٹریٹ لکھنؤ

نمبر ۱۰۱

اگست ۱۹۳۳ء

قیمت ۱۲

امامیہ سن بلڈنگ فنڈ اور اسکی ضرورت



بھروسہ آپکا پیرنی تبلیغی مشن جس طرح ترقی کے منازل طے کر رہا ہے اس کی اطلاعات آپکو اخبارات کے ذریعہ سے معلوم ہوتی رہتی ہونگی۔ اس قلیل عرصہ میں بارہ رسالے رادرکن میں سے اکثر کے دو دو اور تین تین ایڈیشن شائع کیے جا چکے ہیں نتیجتاً ذخیرہ رسائل کے ساتھ ساتھ دیگر کاغذات شکر کا شمار بھی طرہ رہا ہے اور اب یہ ضرورت بڑی طرح محسوس ہو رہی ہے کہ مشن کے دفتر کو کسی وسیع عمارت میں منتقل کیا جائے، یہ ممکن ہے کہ کرایہ کا مکان لیکر کام چلا یا جائے مگر اس طرح آجیٹ غور فرما سکتے ہیں کہ چند ہی سال میں کرایہ کی مجموعی رقم اتقدر ہو جائے گی جس میں کم ایک مناسب عمارت تیار ہو سکتی ہے، لہذا میں نے یہ طے کر لیا ہے کہ اس عزیز مہمان کو اپنے گھر سے خود اس سی کی ذاتی عمارت میں رخصت کر دجا اور اسی غرض کیلئے اس فنڈ کو جاری کیا ہے، امید ہے کہ افراد قوم اس ہم ضرورت کو پورا کرنے میں سیری کسی ممکن امداد سے دریغ نہ فرمائیں گے اور عند اللہ عند الرسول ماجور ہونگے اس فنڈ میں قلیل قلیل رقم بھی شکر کے ساتھ قبول کیا جائیگی اور اسکا اخبارات میں برابر اعلان ہوا رہیگا۔

الہامی الخیر

سید امین عفی عنہ
سکرٹری امامیہ سن - کھنوا

تجارت و اسٹاک

(مصنفہ)

عالمہ تجربات اعلیٰ علامہ مولانا مولانا علی نقی صاحب قسبلہ

بمطالعہ عصر و زمانہ

امامیہ لکھنؤ کی بارہویں منی خدمت

اسلام اور تجارت

حضرات، یہ رسالہ جو آپ کے پیش نظر ہے درحقیقت ان چار معرکہ آرا عربیہ ^{بین} کا خلاصہ ہے جو حضرت سید العلماء ذمہ اٹھانے "امراض قومی اور انکا علاج" کے موضوع پر مدرسہ الوداعین کے بیرونی وسیع میدان میں بتاریخ ۱۳، ۱۴، ۱۵، ۱۶، محرم الحرام ۱۳۵۲ھ فرمائی تھیں اور افراد قوم کی ذہنیت میں نمایاں انقلاب اور عملی نتائج پیدا کرنے میں کامیاب ثابت ہوئیں۔ اسکے بعد یہ مسلسل طور پر معزز اخبار سرفراز کی ۱۰ اشاعتوں میں شائع ہوئیں اور اب بیرونی حضرات کے بذریعہ خطوط توجہ دہانی اور نیز ضرورت وقت کے احساس کی بنا پر ہم اذکو بطور رسالہ شائع کرتے ہیں اور امید کرتے ہیں کہ افراد قوم اس کو کثیر سے کثیر تعداد میں خرید فرما کر خود ملاحظہ کریں گے اور اپنے اجاب کو اسکے مضامین پر مطلع فرمائیں گے اور انکو عملی اقدام اور جہد پر آمادہ کریں گے جو ان بیانات کا حقیقی مقصد ہے۔ والسلام۔

خادم ملت سید ابن حسین
سکرٹری امامیہ لکھنؤ

بیچ الثانی ۱۳۵۲ھ



نہ ۲۰

ع ل ی

بِسْمِ اللّٰهِ الرَّحْمٰنِ الرَّحِیْمِ

کے ۲۰

الحمد لله وكفى وسلام على عباده الذين اصطفى

تمہیں

امراض قوتی اور انکا علاج

دواؤك فيك ولا تبصر وداؤك منك ولا تشعرا

وتزعم انك جرم صغير وفيك انطوى العالم الاكبر

حضرات! جیسے نور و ظلمت، سیاہی اور سفیدی، حرارت و برودت،

ویسے ہی صحت و مرض دو متضاد حالتیں ہیں۔

ایک ذی روح کے جسم کا اعتدال میں ہونا ہر قوت کا اپنے پیانہ پر کام کرنا اور ہر پیزہ کا ٹھیک طور سے مصروف عمل ہونا صحت ہے اسی جسم کا اپنی فطری سے ہٹ جانا کسی قوت کے کام میں نقصان پیدا ہو جانا کسی پیزہ کا مہطل ہو جانا یا کم از کم اپنے کام کو ٹھیک طور پر انجام نہ دینا مرض ہے۔

مرض کا علاج اگر شروع ہی شروع میں کر لیا جائے تو اکثر اسکا بر طرف ہو جانا آسان ہوتا ہے۔ لیکن جب مرض دیر پا ہو جائے اور اس کی بڑھتی طبیعت کے

اندر جم جائین تو پھر اُس کا علاج دشوار ہوتا ہے۔ یا کبھی غیر ممکن علاج بن جاتا ہے مگر امراض سب یکساں نہیں ہوتے، بعض ایسے ہوتے ہیں کہ انسان کو خود اسکا میں طریقہ پر احساس ہو جاتا ہے جیسے اٹھا ہوا درد یا تپکتا ہوا پھوڑا، وہ فطری تکلیف اور وجدانی اذیت جو حال ہوتی ہے وہی انسان کو اُس کا پتہ دیدیتی ہے لیکن بہت سے امراض ایسے ہوتے ہیں جنکا نتیجہ اتنے محسوس طریقہ پر ظاہر نہیں ہوتا کہ انسان فوراً اُس کو سمجھ لے بلکہ اکثر ابتدائی منزل میں کہ جب اُسکا علاج آسان ہو اُسکا اندازہ نہیں ہوتا اور جس وقت خبر ہوتی ہے اُس وقت وہ قابل علاج ہونے کی حد سے گذر چکتا ہے اور علاج اُسکا دشوار یا ناممکن بن چکا ہوتا ہے جیسے دق کے متعلق کہا جاتا ہے کہ اگر پہلے درجہ میں اُسکی اطلاع ہو جائے تو فوراً علاج آسان ہے اور اگر دوسرے درجہ میں خبر ہو تو علاج مشکل ہے اور تیسرے درجہ میں اتھانی مشکل لیکن افسوس ہے کہ اس مرض کا احساس اکثر اسی وقت ہوا کرتا ہے کہ جب وہ دوسرے یا تیسرے درجہ کی حد تک پہنچ چکا ہے اُس وقت خبر بھی ہوتی تو کیا فائدہ اس لئے کہ علاج کا وقت گذر چکا ہونا ہے اس کے لئے بے شک ضرورت اسی بات کی ہے کہ انسان ماہر ترین اطباء کی طرف رجوع کر کے اپنی جانچ کرائے اور اُنکے ہدایات پر عمل کرے اور اُسکے لئے یہ ضروری امر ہے کہ اگر طبیب اُسکی بیماری کا احساس کر کے حکم لگا دے کہ وہ بیمار ہے تو یہ اُسکے قول کو اپنے ذاتی خیال پر مقدم سمجھ کر علاج میں مصروف ہو جائے

اس وقت کامیابی کی توقع ہے۔ لیکن اگر طبیب کتنا رہا کہ تم بیمار ہو۔ مگر یہ اپنی ظاہری حالت پر بنا کر کے پورے طور سے اس عقیدہ پر قائم رہو کہ من صحیح و سالم ہوں اور اس لئے علاج کرنے کے بدلے وہ خود طبیب کا مذاق اڑاتا رہا تو ایسے شخص کے لئے کبھی صحت کی امید نہ کرنا چاہئے۔ کیونکہ مرض کے لئے اسکی جمالت آغوش و تربیت ہے اور نشوونما کے ساتھ حد کمال پر پہنچنے کے بعد اس کا استیصال طاقت بشری سے باہر نتیجہ کیا ہے؟ وہی ایک یعنی ہلاکت۔

افسوس ہے کہ اس وقت قوم کے امراض کی نوعیت یہی ہے۔ تو مہجالت موجودہ مرض ہے اور انتہائی مریض لیکن اسکو اپنے مرض کا احساس نہیں رہا اگر کوئی طبیعت شناس نباض بتلا نا بھی چاہے کہ وہ بیمار ہے تو کیا فائدہ جبکہ وہ یقین کرنے پر تیار نہیں لیکن پھر بھی یہ فرض حائد یقیناً ہوتا ہے کہ نبض شناس فرد قوم نے جب مرض کا احساس کر لیا تو وہ اپنے خیالات کا اظہار ضرور کر دے اس پر توجہ ہونا اور نہ ہونا دوسرا امر ہے۔

اکثر اوقات کسی خاص تغیر کا احساس اس وجہ سے نہیں ہوتا کہ اس کی رفتار تدریجی حیثیت سے زمانہ کے امتداد کے ساتھ تھی اور انسانی طبیعت بھی برابر اسی رفتار زمانہ کی پابند۔

دھوپ پر آنکھ ہلے رہنے والا کبھی اس کا احساس نہ کرے گا کہ وہ متحرک

ہے بلکہ وہ دیکھنے میں اس کو ایک ہی جگہ پر قائم سمجھے گا۔ حالانکہ اُسکی رفتار مسلسل جاری ہے۔ بے شک اگر سو گیا اُس وقت کہ جب دھوپ مغربی دیوار کے گوشے سے متصل تھی درپیدا ہوا اُس وقت کہ جب وہ مشرقی دیوار تک پہنچ چکی تو اُس وقت اُسے احساس ہوگا کہ دھوپ نے کس قدر راستہ قطع کیا۔ بس اسی صورت سے قوم کا تنزل چونکہ تدریجی حیثیت سے ہے اور زمانہ کی رفتار کے ساتھ ساتھ اور افراد قوم اُسی زمانہ کی رفتار میں زندگی کی منزلیں قطع کرنے والے لہذا انھیں بین طریقہ پر اپنے حالات کے انقلاب کا اندازہ نہیں ہوتا۔ اس کی صورت ہی ہے کہ درمیانی کڑیاں نظر انداز ہوں تاریخ نے سابقہ حالات کا فوٹو اپنے اندر الفاظ کی صورت میں محفوظ کر لیا ہے۔ اُسکے اوراق کو الٹ کر آج سے پچاس سو و سو برس اور اس طرح آگے بلا بڑھ کر موجودہ پیش نظر حالت کے ساتھ اُس کا تقابل کرنے جائیے تو معلوم ہو رہا ہے کیا تھے اور کیا ہو گئے۔

ہم ایک وقت میں عظمت و اقتدار کے مالک تھے۔ ہمارے نام کاسک دنیا میں چل رہا تھا، ہمارے سامنے دنیا تسلیم خم کئے ہوئے تھی۔ ہمارے اخلاق دنیا کے لئے سبق آموز تھے، ہمارے تعلیمات دنیا کے معلم تھے۔ ہمارے قدم سب سے آگے تھے اور ہم دنیا کے رہنما و مقتدا و پیشوا تھے، لیکن اب کیا ہوا؟ اب یہ ہوا کہ ہم سب کے پیچھے ہیں اور دنیا ہم سے آگے

ہمارے عظمت و اقتدار کا قلعہ نیست و نابود ہو چکا ہے، ہماری بنیادیں
متزلزل ہیں، ہمارے شعائر پامال ہیں، ہمارے مقاصد پیوند خاک ہیں۔
ہم دنیا میں ذلت کی نظر سے دیکھے جاتے ہیں اور دنیا کے ذلیل ترین اقوام
ہم سے بلند سمجھے جاتے ہیں آخر یہ کیا ہوا کہ ہر گئی۔ ہماری عظمت اور کمان
کیا ہمارا اقتدار اور کیا ہوا ہمارا وقار؟ بے شک بتلا دیا ہے اسی خدا نے
جو عزت کا اصلی مالک ہے۔ ان الله لا یغیر ما بقوم حتی یغیروا ما
بأنفسهم خدا تعزیر و تبدل نہیں پیدا کرتا کسی قوم میں جب تک کہ وہ قوم اپنے
نفسانی حالات میں تغیر پیدا نہ کرے۔

دوسری آیت ذلک بان الله لم یکن مغیراً نعمتہ انعمہا

علی قوم حتی یغیروا ما بأنفسهم

بات یہ ہے کہ خدا کسی اس نعمت کو جو کسی قوم کو عطا کی ہے اس نعمت
سبب نہیں کرتا جب تک وہ خود اپنے حالات میں تغیر پیدا نہ کرے۔
اس سے صاف ظاہر ہے کہ اگر ہمارے قومی حالات میں تغیر پیدا ہوا ہے تو
اس کے اسباب کی تلاش ہم کو خود اپنے ہی اندر کر لینا چاہیے اور لسان قدرت
کے بزرگ ترین ترجمان امیر المؤمنین علی ابن ابی طالب علیہ الصلوٰۃ والسلام
نے اپنے دونوں شعرون میں جو میرے اس بیان کا سرنامہ ہیں اسی کو ارشاد
سرایا ہے۔

بیشک تمھاری دوا خود تمھیں میں موجود ہے لیکن تم آنکھ کھول کر دیکھتے
 نہیں اور مرض کا اصلی منشاء خود تمھارے ہی اندر ہے لیکن تم کو احساس نہیں
 تم سمجھتے ہو کہ ہماری ہستی ایک مختصر جسم میں محدود ہے حالانکہ تم میں حقایق
 و امرا کا بہت بڑا عالم مضمر ہے۔

بیشک مرض کی تشخیص سب سے پہلی اور بہت بڑی کامیابی ہے۔ پھر
 اس مرض کے اسباب کی تلاش دوسری منزل ہے اور اُس کے بعد ان اسباب
 کے استیصال کی فکر اور مرض کے علاج کی کوشش آخری نتیجہ ہے۔



قوم کا پہلا مرض اور اس کا علاج

درآمد و برآمد کا عدم توازن

انسان کا دور زندگی تین حصوں میں منقسم ہے۔ سن نشوونما، سن وقوف
 سن انحطاط اس لئے کہ قدرت نے اس کے نظام زندگی کو تجدید و تغیر پر مبنی قرار
 دیا ہے اور اس کی بقا و غذائے خارجی کا پابند، اس کے جسمانی اجزاء زمانہ
 کی رفتار کے ساتھ تحلیل ہوتے رہتے ہیں۔ لیکن غذا کہ جو جسم میں پہنچتی ہے اس کا
 لب لباب اور جوہر لطیف انسان کا جزو بدن ہو کر تحلیل شدہ اجزاء کی
 قائم مقامی کرتا ہے اور اسی بدل یا تحلیل کی بدولت انسان کا نظام
 قائم رہتا ہے انسان کے ابتدائی دور میں جتنے اجزاء جسم کے تحلیل ہو جاتے
 اس سے زیادہ مقدار غذا کی اس کا جزو بدن ہوتی ہے اس لئے اس کا جسم
 ترقی کرتا رہتا ہے اور روز بروز قوت و طاقت میں اس کی اضافہ ہوتا ہے یہاں
 تک کہ وہ ایک کامل جوان کی حد تک پہنچتا ہے جو ترقی کی آخری منزل ہے۔
 اب شروع ہو اسن وقوف اس میں جتنی قوت انسان کے جسم سے تحلیل کی بدولت
 جاتی ہے۔ اتنی ہی بدل کی صورت میں انسان کے جسم میں آجاتی ہے، اس کا

نتیجہ ہے کہ انسان کی حالت میں نہ زیادتی ہو اور نہ کمی بلکہ وہ ایک حالت پھرا رہے۔ اس کے بعد شروع ہوتا ہے تیسرا دور جس کا نام ہے سن اخطاط، یہ وہ ہے کہ جس میں انسان کے جسم سے تحلیل زیادہ ہو اور بدل کی صورت میں پیدا کم ہو۔ اس کا نتیجہ یہ ہے کہ انسان روز بروز کمزور ہوتا جائے۔ اور اُس کی قوتیں منضمحل ہوتی جائیں، اسی کا انجام ہے موت جس کا دوسرا نام ہے قنار۔ بس اسی اصول کے مطابق اگر آپ کو کسی قوم کے دور ترقی، دور وقوف، دور تنزل کا پتہ لگانا ہو تو یہ دیکھئے کہ اس قوم سے دوسروں کے پاس کتنا جاتا ہے اور دوسرے اقوام سے اُس کے پاس کتنا آتا ہے۔ اگر آپ نے دیکھا کہ جتنا اس کے ہاتھوں سے دوسروں کے پاس جاتا ہو اُس سے زیادہ دوسروں کے پاس سے اُس کے پاس آجاتا ہو۔ تو یقیناً یہ قوم ترقی کر رہی ہے اور اُس کی طاقت و قوت میں روز بروز افزائی ہی ہوگی اور اگر ایسا ہے کہ نہیں جس قدر دوسروں کے پاس سے اُس کے پاس آتا ہے اتنا ہی اُس کے پاس سے دوسروں کے پاس چلا جاتا ہے تو پھر غنیمت ہے۔ سمجھیے کہ قوم ایک حالت پر قائم ہے۔ اُس کے لئے اس صورت میں نہ ترقی ہوگی نہ تنزل لیکن اگر کہیں ایسا ہو کہ جتنا دوسروں کے پاس آتا ہے۔ اُس سے زیادہ اُس کے پاس سے دوسروں کے ہاتھوں میں چلا جاتا ہے۔ تو سمجھئے کہ یہ ہے دور تنزل اس کا نتیجہ ہے کہ روز بروز ناتوانی و کمزوری میں اضافہ ہو۔ اور آخری انجام ہے۔

ہے کہ وہ قوم منموہستی سے فنا ہو جائے۔

اس معیار کے مطابق جب ہم اپنی قوم کی حالت پر غور کرتے ہیں تو افسوس کی انتہا نہیں رہتی ہم دیکھتے ہیں کہ ہمارے پاس جو کچھ ہے وہ غیرون کے پاس جا رہا ہے اور غیرون کے پاس سے ایک حسبِ عی ہمارے پاس نہیں آسکتا۔ ہماری سابقہ دولتیں، موردنی اموال، برسوں کے منفقہ ذخیرے، جائیدادیں زمینیں سب دوسروں کے پاس پہنچ گئیں۔ لیکن ہمارے ہاتھ میں کیا آیا؟ کچھ نہیں، اس صورت میں تو اگر خزانہ قارون بھی ہوتا تو وہ ختم ہو جاتا۔ اور آخر اس میں خاک اڑنے لگتی۔ کنوئین سے پانی کھینچے رہیے۔ وہ پاپا رہے گا۔ مگر اس وقت جب تک کہ اس میں سوتے ہیں یعنی جتنا کھینچے ہیں اتنا آجاتا ہے لیکن اگر اس کے حلقہ انتقال کو مرکز آب سے قطع کر دیجئے۔ تو یقیناً سمجھے کہ وہ بہت جلد خشک ہوگا۔ اس لئے کہ اس میں برآمد کے ساتھ درآمد کا سلسلہ باقی نہیں رہا ہے۔

حیات انسان کی بنیاد دوران خون پر ہے یہی رتوں میں دوڑتا ہوا خون وہ ہے جس پر نظام زندگی قائم ہے۔ بیشک اس خون کو متحرک رہنا چاہیے۔ اور سیانہ نظام زندگی قائم رہے گا لیکن اسی وقت کہ جب تک یہ خون عسروق و شرائین کے راستوں سے ہر قطرہ جسم کے اندر رہتا ہے۔ لیکن اگر شہرگ قطع ہوگئی یا ہاتھ کی متحرک نبض جدا ہوگئی اور یہ خون بہنا شروع ہوا۔ تو یقیناً جانے کہ اس کا نتیجہ ہے موت۔ بس اسی طرح سمجھ لیجئے کہ ایک قوم کی بقائے زندگی اس وقت

ہو سکتی ہے کہ جب تک اُس کا سرمایہ ہر پھر کر اسی قوم کے افراد کے پاس رہتا ہے
لیکن اگر نقد ہو گیا۔ مثال کے طور پر اس سے یہ سرمایہ نکل نکل کر باہر جانے لگا۔ اور اُسکی
کوئی روک نہ ہوئی نہ اُس کا کوئی بدل حاصل ہوا تو یقیناً اُس قوم کا آخری نتیجہ
ہے قمار، اب دیکھ لیجئے خود کہ آپکی قوم کی بھی یہی حالت ہے یا نہیں؟

یہ کیوں؟ اس لئے کہ تمام وہ ذرائع و اسباب ترک کر دیئے جن سے حصول
آمدنی کا امکان ہے۔ اور تمام وہ باتیں اختیار کر لیں جن سے دوسروں کو نفع پہنچتا
کا موقع ہے۔ ضروریات زندگی کو اتنا وسیع کیا کہ ہر شخص کی احتیاج زیادہ سے زیادہ
ہم کو ٹھہری اور خود اُن ضروریات کے پورا کرنے کا سامان نہ کیا کہ ہمارے ضروریات
خود ہم ہی سے پورے ہوتے نتیجہ یہ ہوا کہ وقتی ضرورت یا پسے ہوئے مگر اس طرح کہ ہمارے
دولت اور غیر کا خزانہ

پھر اس کا علاج؟ علاج یہی ہے کہ ایسے ذرائع کو دوبارہ اختیار کر و جسے
تمہارا روپیہ تمہاری ہی جیبوں میں رہے۔ یا اگر دوسروں کے پاس جائے تو دوسروں
کے پاس سے بھی اسی تناسب سے تمہارے پاس آجائے۔

تجارت، صنعت و حرفت، زراعت یہی چیزیں ہیں جو ہر قوم سے قوموں کی
زندگی ہوتی ہے اور ان ہی چیزوں کا ترک کرنا وہ تھا کہ جس نے ہمارے قوم کو اس
درجہ منزل تک پہنچایا۔ اب اگر قوم زندہ ہونا چاہے تو انہی ذرائع کو پھر اختیار کرنا
پڑا جو اسکی زندگی کے باعث ہو سکتے ہیں اور انکو معراج ترقی تک پہنچانے کے ذمہ دار ہو سکیں۔

مرض کا سبب اسل

نیشہ

افراد قوم کی ذہنیت اور غلط خیال کی پیداوار

حضرات اقوم کا پہلا مرض اور اس کا علاج آپ کے سامنے پیش ہو چکا۔ لیکن چونکہ انسان کا طرز عمل حقیقتہً اُس کی ذہنیت کا پابند ہوتا ہے۔ انسان کے اندر عملی کمزوری اکثر ان خیالات کے تحت میں ہوتی ہے جو اس کے دل و دماغ میں راسخ ہو گئے ہیں اس لئے جب ہم اس مرض کے متعلق غور کرتے ہیں تو معلوم ہوتا ہے کہ حقیقت وہ کچھ خیالات کا نتیجہ ہے جو افراد ملت کے دماغ میں غلط طور پر قائم ہو گئے ہیں اور وہ اکثر افراد کے زبان و قلم پر بھی آجایا کرتے ہیں۔ چنانچہ ہم مختصر طور سے ان خیالات کا جائزہ لے کر ان کی جانچ کریں گے کہ وہ کہاں تک حقیقت سے مطابقت میں

پہلا خیال اور اس کا دھیہ

سب سے پہلا خیال یہ ہے کہ اسلام نے ترک دنیا کی تعلیم دی ہے اور طلب دنیا سے منع کیا ہے، دین و دنیا کا اجتماع ممکن نہیں ہے اور اس لئے انسان کو دین کے ساتھ دنیا کا طالب ہونا خیال خام ہے۔ ائمہ معصومین نے اپنے اقوال و افعال سے ہمیشہ دنیا

طلبی کو ممنوع ثابت کیا ہے اور حضرت امیر المومنین علی بن ابی طالب علیہ الصلوٰۃ والسلام نے دنیا کو تین مرتبہ طلاق دیدیا تھا۔ لہذا مسلمانوں کے لئے اپنے اسلامی احکام کے تحت میں مال دنیا کی تحصیل میں کدو کاوش کرنا صحیح نہیں ہے۔

یہ خیال وہ ہے جو اکثر داعیوں میں موجود ہے اور اکثر بڑھے لکھے افسرانہ تک اس غلط فہمی کا شکار ہیں جن میں قدیم و جدید تعلیم یافتہ دونوں ہی داخل ہیں، فرق اتنا ہے کہ قدیم تعلیم یافتہ اس کو مسلمہ طور پر احکام اسلامی کے سامنے سر نیز خم کرتے ہوئے اپنے طرز عمل کو حق بجانب ثابت کرنے کے لئے پیش کرتے ہیں۔ اور جدید تعلیم یافتہ اس کو احکام اسلامی کے خلاف بطور اعتراض پیش کرتے ہوئے اسلام مانع ترقی ہے۔ کی آواز بلند کرتے ہیں لیکن اگر صحیح اسلامی تعلیمات کی روشنی میں اس خیال پر نظر کی جائے تو اس کی کمزوری طشت از بام ہو جائے گی اور معلوم ہو گا کہ وہ اقلیت سے کوسوں دور ہے۔

انسان کے اندر قدرت نے دو جزو ولایت کے ہیں۔ ایک مادہ اور ایک روح بے شک یہ دو جزو اس کی ہستی میں لازم و ملزوم ہیں اور ہر ایک کے لئے ایک خاص حیثیت سے ترقی ہے۔ در اس کے کچھ خصوصیات ہیں۔ انسانی افراد کے طرز عمل اور مختلف اقوام کی تعلیمات پر جب نظر کی جاتی ہے۔ تو معلوم ہوتا ہے کہ وہ ان دونوں پہلوؤں میں سے کسی ایک کی نگہداشت میں افراط و تفریط کی حدوں میں منقسم ہو گئے ہیں۔ بعض مادیت کے اندر اتنے مستغرق ہوئے کہ انہوں نے روح

کے وجود ہی سے انکار کر دیا۔ اور انسان کی ہستی کو اسی جسمانی ترکیب و تالیف میں محدود سمجھ لیا اس لئے اس کا آخری نقطہ مقصد جو کچھ قرار پایا وہ مادی خواہشات کا پورا کرنا اور جسمانی راحت و آرام کے اسباب مہیا کرنا اور بس اکثر افراد ایسے بھی تھے کہ جو عقیدہ کے اعتبار سے روح کے وجود کے منکر نہیں ہیں لیکن عملی حیثیت سے سوائے مادی خواہشات کے پورا کرنے کے ان کا کوئی نصب العین نہ رہا انکی عمر گزری بی پرواہی و اقتدار کے مظاہر و عجب و جلال کا سکہ قائم کرنے، مظلوموں کا گلہ کاٹنے، حقوق خنثی کرنے اور جس صورت سے ہو اپنے سرمایہ ذاتی اور معنوی شخصی کو تقویت پہنچانے میں اور بس یہ مادہ پرستی یا مادہ پروری کا نقطہ افراط ہے جس میں روحانیت بالکل معدوم نظر آتی ہے۔

دوسرا گروہ اپنے مذاق کے مطابق روحانیت کی طرف اتنا متوجہ ہوا کہ اس نے مادی ضروریات کو بالکل پس پشت ڈال دیا۔ بودہ مذہب اور عیسائی راہبوں کے تعلیمات میں اس عنصر کی کمی نہیں ہو۔ افراد بشر سے تعلقات قطع کر کے آباد شہروں کی سکونت کو چھوڑ کر ویرانہ بسانا اور پہاڑوں کی کھوہوں کے اندر جاکر پردر دگار میں مصروف ہو جانا اور ماسوی اسد سے بخیال خود کسی تعلق کا قائم نہ رکھنا اس تعلیم کے خاص جوہر ہیں یہ پہلے خیال کے تقابل سے نقطہ تفریط ہے جس میں مادی ضروریات کو ناقابل اعتنا قرار دینے یا فنا کر دینے کی کوشش مضمر ہے اور خالص روحانیت کو ترقی دینے کا خیال بد نظر معلوم ہوتا ہے۔

لیکن یہ کیسے ہے کہ ہر جذبہ جیب تک حد اعتدال میں ہے، حق بجانب ہوگا اور ادھر حد اعتدال سے خارج ہوا اس کے کمال میں نقص پیدا ہوا۔

ذہب اسلام کی سب سے بڑی خصوصیت جسمین وہ تمام دیگر مذاہب سے ممتاز ہے یہی ہے کہ اس کے تعلیمات میں حد اعتدال کو ملحوظ رکھا گیا ہے۔ اور ہمیشہ اولیٰ و تقریب کے نقطوں کو بچا کر جاؤ وسط کی رہنمائی کی گئی ہے اور اسی بنا پر ارشاد کیا گیا تھا کہ جعلنا کما ہنہ وسطاً ہم نے تم کو امت وسط یعنی جمعیت عاقلہ قرار دیا ہے شک نقطہ وسط ہی وہ ہوتا ہے۔ جان آگے بڑھ جانے والوں کو پیچھے واپس آنا اور پیچھے رہنے والوں کو بڑھ کر پہنچنا لازم ہے۔

اصل منزل سے پیچھے پہنچانے والا جس طرح منزل سے ابھی دور ہی سطح منزل کو چھوڑ کر آگے بڑھ جائے اور اگر اپنے سلسلہ رفتار کو جاری رکھے تو منزل سے دور ہی ہوتا جائیگا ایک خاص شہر کے ارادہ سے ریل پر بیٹھنے والا جس طرح اس کا وہیلان سکے کہ وہ اس منزل سے پہلے کسی دوسرے اسٹیشن پر نہ اتر پڑے ویسی ہی اس کا خیال بھی رکھے کہ اس ایسا نہ ہو کہ وہ سوار ہے اور اسٹیشن پیچھے ہی چھوٹ جائے دونوں صورتوں میں غلطی ایک ہو اور وہ شخص منزل پہنچنے سے محروم۔ اسلام نے اس حدیت و روحانیت کے مسئلہ میں بھی حد اعتدال کو ملحوظ رکھا ہے اس نے جس طرح مادیت پرستی کو پامال کیا اور مادیت کی بنیادوں کو طیامیٹ کیا ہے اس طرح اس کو بھی منظور تھا کہ اس مادیت پرستی کو بالکل آنکھیں ہی بند کر لو اور اپنے جسمانی زندگی کے ضروریات کو بالکل بھلی دھلی

اگر اُسے اس مادی زندگی سے کنارہ کشی جائز قرار دیتا ہوتی تو وہ خود کشی کو حرام قرار نہ دیتا اس لئے کہ اُس میں تو حقیقی معنی میں روح کو اس جسمانی قید سے آزاد کرنے کا نتیجہ حاصل ہوتا ہے۔ لیکن اُس نے لائقوا باید یکم الی التملکہ مگر خود کشی کو ایک جرم قرار دیا اور حفاظت نفس کو انسان کا فریضہ لازمہ بنایا اُسے لایرہبانیۃ فی الاسلام مگر اس نام نہاد روحانیت پرستی کا خاتمہ کر دیا جو اسلام کے علاوہ دوسرے مذاہب میں رائج تھی اور جو نظام اجتماعی و تمدنی کے لئے سم قائل کا حکم رکھتی تھی۔

اُس نے دنیا و آخرت کے درمیان کوئی ایسی سند محکم قرار نہیں دی ہو۔ کہ جس کا ٹوٹنا ممکن نہ ہو بلکہ اُس نے ان دونوں کو لازم و ملزوم و بست و بگھڑیاں قرار دیکر چاہا کہ وہ دونوں اس طرح سمو جائیں کہ دنیا دنیا اور آخرت آخرت نہ رہے بلکہ دنیا بھی تمہید آخرت بن کر منزل آخرت قرار پا جائے۔ یہی معنی ہیں قول جناب رسالت صلی اللہ علیہ وسلم "الدینا من رعد الاخرۃ" دنیا آخرت کے لئے کھیتی کی مثال ہے جس طرح انسان کھیتی کر کے اس کے ثمر کو حاصل کرتا ہے۔ اسی طرح انسان دنیا کی آرائش اس طرح کرے کہ اُس کا نتیجہ خیر آخرت میں حاصل ہو۔

یہ انسان کی کمزوری ہے کہ وہ دنیا کو آخرت کے منافی سمجھ کر اُس سے باہل کنارہ کشی اختیار کر لے۔ اس کے معنی یہ ہیں کہ وہ اپنے نفس پر قابو اور اپنے ضمیر پر اقتدار نہیں رکھتا۔ وہ دنیاوی احباب زندگی کو اس طرح صرف کرنا نہیں جانتا کہ اُسے

آخرت کی منزل حاصل ہو سکے۔ اسلامی کتاب معجز اور فرمان محکم قرآن مجید کی تعلیم تو یہ ہے
 سبنا اتنا فی الدین احسنہ و فی الآخرة حسنة (دعا مانگو کہ خداوند اہم کو
 دنیا میں اپنی ایک نعمت عطا کر اور آخرت میں ایک اور بھر صوبھی طور سے
 ارشاد کیا کہ ولا تنس نصیبك من الدین اپنے تمہارا دنیا میں حصہ موجود ہے
 اُس کو بھول نہ جانا، اور رہنمایان مذہب کی آوائین ہیں کہ دنیا کو بالکل ترک
 کر دینا غلطی ہے۔ رسول کے بعد دنیا نے اسلام کے سب سے بڑے معلم روحانی
 امیر المؤمنین نے فرمایا ہے۔ اُس وقت جبکہ علاء بن زیاد نے اپنے بھائی عاصم
 بن زیاد کی شکایت کی کہ اُس نے لباس تصوف پہن کر دنیا سے بالکل علیحدگی اختیار
 کر لی ہے۔ حضرت نے فرمایا کہ اُس کو میرے پاس لاؤ چنانچہ وہ شخص حضرت کی
 خدمت میں حاضر کیا گیا۔ آپ نے نہایت تہدید آمیز الفاظ سے فرمایا یا عدی
 نفسہ لقد استقام بک الجحیث اما رحمت اهلك و ولدك اترى
 اللہ اهل لك الطیبات و هو یكره ان تاخذها" اے اپنے نفس کے دشمن
 حقیقت یہ ہے کہ شیطان نے تجھ کو بہکا دیا ہے۔ ارے تو نے اپنے اہل و عیال اور
 اولاد کا بھی خیال نہ کیا۔ کیا تو سمجھتا ہے کہ خدا نے طیبات کو حلال تو کر دیا ہے۔ لیکن
 تیرا استعمال کرنا ان طیبات کو اسے ناگوار گذریگا، ہرگز ایسا نہیں ہے۔

پیغمبر اسلام حضرت ختمی مرتبت صلی اللہ علیہ وآلہ وسلم نے صریحی طور پر فرمایا،
 لیس خیرکم من ترک دنیاہ لاخرتہ ولا اخرتہ لانیاء بل خیرکم من اخذ

من هذا وهذا "تم میں سزا مخصوص قابل تعریف نہیں ہے جو دنیا کو آخرت کے لئے چھوڑ بیٹھے۔ اور نہ وہ جو آخرت کو دنیا کے لئے ترک کر دے۔ بلکہ اچھا وہ شخص ہے جو دنیا و آخرت دونوں میں حصہ لے۔"

اسلام نے بیشک ترک دنیا کی تعظیم دی ہے۔ لیکن وہ دنیا جو اپنے مفہوم کے اعتبار سے آخرت سے جداگانہ ہے جس کی مختصر شناخت یہ ہے کہ انسان اپنے ذاتی و شخصی مفاد کی خاطر اپنی و غیر اپنی ہر قسم کے طرز عمل پر تیار ہو جائے۔ سرمایہ شخصی میں اضافہ کر کے اپنے افراد قوم پر بھی تفوق کا مظاہرہ کرے اور اپنے غرور و نخوت کو سر کو بلند کرے۔ بیشک یہ سرمایہ واری وہ ہے کہ جس کو اسلام نے نفرت کی نگاہ سے دیکھا ہے، وہ اگرچہ اشتراکیت کا حامی نہیں ہے اور اس راستہ کی رہنمائی نہیں کرتا جس پر اس وقت اس قدم زدن ہو لیکن پھر بھی اس نے ایک معنی سے ان غنیوں کے اموال میں فقر اور شریک قرار دیا ہے یعنی فرض مذہبی کی حیثیت سے ان غنیوں پر انکی اعانت و تسکین کا حق عائد کر دیا ہے اور ایک مخصوص مقدار ان پر واجب الادا قرار دی ہے۔ جس کا ادا کرنا ان کا فرض ہے اور اس طرح اس کے ادا کرنے پر ان کو فقر قرار کے اوپر کسی احسان جانے اور منت رکھنے کا موقع بھی نہیں دیا گیا۔ اس نے کہ وہ تو ان کے حق کو ادا کر رہے ہیں۔ کچھ بلا استحقاق اپنی جیب سے ان کو عطا نہیں کر رہے ہیں اس طرح اسلام نے چاہا تھا کہ مسلمانوں کی دولت ختم ہوتی جیسے افراد قوم کی خیر ازہ بندی میں صرف ہوا دار انفرادی ترقی و جماعتی ترقی کی ترقی کی ترقی ہو۔

لیکن افسوس ہے کہ ایک طرف اخیلے ملت نے لپٹے فرض کو ادا نہ کیا، امانت
خدا کو جو حقیقت ان کے ہاتھوں میں ودیعت لکھی گئی تھی۔ اپنا ذاتی و آتھاتی
ہاں سمجھ کر اس کو اپنے خزانوں میں محفوظ کیا دوسری طرف قوم کی اکثریت نے ترک
و نیل کے اسلامی احکام کو غلط انداز نگاہ سے دیکھ کر یہ سمجھ لیا کہ کسب معیشت اور
سرمایہ کی جمع آوری میں کسی قسم کی جدوجہد کرنا نفرت انگیز ہے۔

نتیجہ یہ ہوا کہ قوم میں مجموعی حیثیت سے محبت و افلاس نے خیمے ڈال دیئے
اور وہ دنیا کو تمام اقوام سے زیادہ بے مایہ و تہیدست نظر آنے لگے۔ حاشا کہ اسلام
کسب معیشت اور ذاتی محنت سے مال حاصل کرنے کو بری نظر سے نہیں دیکھتا اگر
تو کسب معاش کو نہ ہی حیثیت سے اتنی اہمیت دی کہ ارشاد ہوا طلب الحلال
جہاد "مال حاصل کرنا جہاد کا درجہ رکھتا ہے" یعنی ارشاد ہوا افضل
الاعمال الکسب الحلال "بہترین اعمال کسب حلال ہے"۔

امام محمد باقر علیہ السلام کی حدیث ہے کہ رسالتاً نے فرمایا العبادۃ سبوا
جز افضلها طلب الحلال "عبادت کے ستر جزو ہیں جن میں سب سے افضل
کسب حلال ہے۔"

کہاں ہیں عبادت کے مفہوم پر پابندی عائد کرنے والے اور اس کی وسعت
کو تنگ بنا کر اس کو صرف نماز و روزہ و حج و زیارت میں محدود بنانے والے پکھین
اس حدیث کو اور پکھین کہ اسلام شخصی عبادات کے ساتھ اجتماعی مفاد کی ترقی اور

نظام زندگی کی شیرازہ بندی کو کس طرح عبادت کا ایک اہم جزو قرار دے کر اس کا علم دیر ہا ہے۔

اور ملاحظہ ہو کان رسول اللہ ﷺ جالستامع اصحابہ فنظر و الی شباب ذی جلد و قوۃ وقد بکر لیسعی فقالوا یح هذا لو کان شبابہ و جلدہ فی سبیل اللہ ایک روز رسالت کا یہ حلقہ اصحاب میں بیٹھے ہوئے تھے کہ اصحاب کی نظر ایک جوان تو اناوتند رست اور طاقتور پر پڑی جو صبح سویرے طلب معاش میں گھر سے باہر نکلتا تھا۔ اصحاب نے کہا کہ افسوس اس کی جوانی و طاقت جسمانی خدا کی راہ میں صرف ہوتی تو کتنا اچھا تھا۔ یہ سنتا تھا کہ حضرت نے فرمایا کہ لا تقولوا هذا فان ان کان یسعی علی نفسه لیکفھا عن المسئلة ویغنیھا عن الناس فی سبیل اللہ وان کان یسعی علی بون منعیفین او ذریۃ تضاع فیغنیھم ویکفیرھم فھو فی سبیل اللہ وان کان یسعی تکاثر او تفاخر افھو فی سبیل الشیطان" ایسا نہ کہو اس لئے کہ اگر یہ اپنے نفس کے لئے جدوجہد کرتا ہو کہ اسے لوگوں کے سامنے دست سوال دہانہ کرنے سے محفوظ اور لوگوں سے مستغنی کرے تو وہ حقیقتہً خدا ہی کی راہ میں مصروف ہے اور اگر وہ ضعیف العمران باپ یا کمزور اولاد کے لئے سعی و کوشش کر رہا ہے تاکہ انھیں لوگوں سے مستغنی بنائے اور امداد پہنچائے تو بھی خدا کی راہ میں ہے بیشک اگر صرف ذاتی گھنڈا درخت و خسروہ کرنے کے لئے جدوجہد کرتا ہو تو وہ شیطان کے رستہ پر ہے۔

اس حدیث سے مطلب بالکل صاف ہو گیا۔ اور معلوم ہوا کہ کس طرح نیت
واقعت اور اس کے حکم کو بدل دیتی ہے۔ اب اسلام کے ترک دین کے احکام کو مطلق
کسب معیشت اور طلب حلال پر منطبق کرنا صحیح غلطی نہیں تو کیا ہے۔

اس سب کے ساتھ جب روسا رملت اور رہنمایان اسلام کے طرز عمل اور
سیرت پر نظر کی جائے تو معلوم ہوتا ہے کہ انھوں نے عملی حیثیت سے اس خیال کے
پر بھی اڑا دیئے ہیں سب سے پہلے یہ یاد رکھنا چاہئے کہ رسالتاً نے نبوت سے
پہلے تاجرانہ زندگی اختیار کی اور ایک مرتبہ حضرت ابو طالبؓ کی معیت میں اور
دوسری مرتبہ اموال خدیجہ کو لیکر تنہا شام کی جانب تجارت کے لئے تشریف لگے
اور یہی تجارت وہ تھی جو تہید بعثت قرار پائی۔ یعنی اس سلسلہ میں حضرت خدیجہ کو
آپؐ کی جانب میلان طبعی پیدا ہوا اور حضرت کی شادی خدیجہ کبریٰ کے ساتھ ہو گئی۔
جس کے بعد اسلام کی ترقی کے لئے مانی دشواریوں کا سوال بر طرف ہوا اور حضرت
کو تبلیغ اسلام کا حکم ہوا عقیدہ کی بنا پر رسول کا فعل جس طرح بعثت لازم الاتباع
ہے اسی طرح قبل بعثت اس کے لئے کہ عصمت جو ان کے طرز عمل کو یقینی طور سے
قابل تفسیر بنانے کی ذمہ دار ہے۔ وہ ان کی زندگی کے ہر دور میں موجود تھی
جناب رسالتاً کے بعد ائمہ معصومین علیہم السلام جو کہ من شریعتہ کے حقیقی نگہدار
تھے انھوں نے برابر اس طرز عمل کو قائم رکھا و کسب معیشت کے سلسلہ میں اپنی ذاتی
محنت کے صرف اور کدوکاوش کو اپنے لئے عمار و تنگ نہ سمجھتے تھے اور نہ اسے ترک

دنیا کے خلاف تصور کرتے تھے۔ امیر المومنین علی ابن ابی طالبؑ جن کے متعلق بڑے زور و شور سے پیش کیا جاتا ہے کہ حضرت نے دنیا کو طلاق دیدیا تھا اور واقعہ بھی یہی ہے جسکے نوعیت کی تشریح بعد میں ہوگی۔ آپ کے متعلق امام جعفر صادقؑ کا ارشاد ہے کہ ان امیر المومنین اعتق الف مملوک من کدیہ "حضرت امیر نے ایک ہزار غلام اپنے ہاتھ کی کمائی سے خرید کر آزاد کئے۔"

ظاہر ہے کہ ایک ہزار غلاموں کی خریداری کسی معمولی سرمایہ سے نہیں ہو سکتی پھر کیا آپ بھی یہ کہا جاسکتا ہے کہ اپنے دست و پا کی کدو کاوش سے سرمایہ حاصل کرنا زہد و تقویٰ اور ترک دنیا کے خلاف ہے۔ امام محمد باقرؑ فرماتے تھے کہ کان امیر المومنین یرجح فی الہاجرة فی الحاجة قد کفہا یویدان یواہ اللہ یتعب نفسه فی طلب الحلال۔ امیر المومنین اکثر دوپہر کے وقت ایسے کاموں کے لئے نکلتے تھے کہ اگر کسی اور سے فرمادیتے تو وہ ہو جاتے لیکن آپ چاہتے تھے کہ مال حلال کی طلب میں خود زحمت و مشقت اٹھائیں۔

آپ کے بعد بھی دیگر ائمہ معصومینؑ کی سیرت میں اس قسم کے نمونے موجود ہیں۔ عبد الاعلیٰ مولیٰ آل سام کا بیان ہے کہ ایک شدید گرمی کے دن میں نبیؐ امام جعفر صادقؑ کو مرنیہ کے بعض کوچوں میں دیکھا فقلت جعلت فداک حالک عند اللہ عزوجل وقرابتک من رسول اللہؐ وانت تجہد نفسك فی مثل هذا الیوم میں نے عرض کیا کہ میری جان آپ پر تیار۔ آپ

خدا کی بارگاہ میں جو قرب و منزلت اور رسالتاً بندے جو اختصاص رکھتے ہیں وہ معلوم ہے پھر باوجود اسکے آپ ایسے گرم وقت میں اتنی رحمت و شفقت اٹھا رہے ہیں؟! حضرت نے فرمایا یا عبد اللہ! علی خرجت فی طلب الرزق لاستغنی بہ عن مثاک و میں تحصیل معاش کے لئے نکلا ہوں اس عرض سے کہ کسی محتاج نہوں! ابو عمر شیبانی کی روایت ہے رأیت ابا عبد اللہ و بیدہ مسحاة و علیہ اذا رعلیظ اعل فی حائطہ و العرق یتصباب عن ظمرة میں نے امام جعفر صادقؑ کو دیکھا حضرت کے ہاتھ میں ایک بیلیچہ ہے اور آپ مونہ باس پینے ہوئے اپنے ایک باغ میں مصروف کار ہیں اور پسینہ حضرت کی پشت سے ٹپک رہا ہے "فقلت جعلت فداک اعطنی الکفاک" میں نے عرض کیا کہ یہ خدمت میرے سپرد ہو۔ میں انجام دید ونگا حضرت نے فرمایا انی احب ان یتأذی الرجل بحر الشمس فی طلب المعیشتہ مجھ کو اچھا معلوم ہوتا ہے کہ انسان دھوپ کی انڈیا کو برداشت کرے اپنے معاش کی تلاش میں۔

فضل بن ابی حمرہ کا بیان دخلنا علی ابی عبد اللہ فی حائطہ فقتلناہ
 جئنا اللہ فذاک دعنا لعلک او تعلم الغلمان قال لا دعونی فانی
 اشتھان یرانی اللہ عزوجل اعلم بیدی و اطلب الحلال فی اذی لفسی
 ہم امام جعفر صادقؑ کی خدمت میں حاضر ہوئے جب حضرت ایک باغ میں مشغول
 کار تھے ہم نے عرض کی کہ ہرگز اجازت دیجئے ہم اس کام کو کریں یا غلاموں کو حکم دیجئے

حضرت نے فرمایا نہیں مجھ کو چھوڑ دو اس لئے کہ میں چاہتا ہوں خداوند عالم کی نظر
مجھ پر پڑے اس حالت میں کہ اپنے ہاتھ سے کام کر رہا ہوں اور اپنے نفس کو ایذا
پہنچا کر کسب حلال کرتا ہوں؟

درحقیقت یہ خیال کہ کسب معاش میں وقت صرف کرنا اور اس سلسلہ میں
کدو کاوش کرنا ترک دنیا کے خلاف ہے اور زہد و تقویٰ کے منافی ہے اس زمانہ
میں بھی اگر سطحی اور ظاہری میں زہد و تقویٰ کے حقیقی معیار سے ناواقف اور حقیقت کو مجاز
میں محدود سمجھنے والے افراد کے دل و دماغ میں موجود تھا اور اسکی صحت پر اتنا اعتماد
تھا کہ وہ اس سلسلہ میں امام پر اعتراف کر دینے کو بھی جائز سمجھتے تھے جو انکی معرفت
کی اتھائی کمزوری کی دلیل ہے چنانچہ میں اسکی بہترین سند محمد بن منکدر کے واقعہ
کو سمجھتا ہوں یہ بزرگ اپنے زمانہ میں مشائخ اہل تصوف اور تارکین دنیا کی حیثیت
میں سمجھے جاتے تھے۔ اسکا خود بیان ہے کہ میں نے محمد بن علیؑ یعنی امام محمد باقر
کو دیکھا فاددت ان اعظم فوعظنی میں نے یہ چاہا کہ حضرت کو موعظ و نصیحت
کروں لیکن نتیجہ میں حضرت نے خود میری ہدایت فرمائی فقال له اصحابہ بامی
شیئ وعظک لوگون نے پوچھا کہ وہ کیا واقعہ ہے؟ کیونکہ انہوں نے آپ کی
ہدایت فرمائی فقال خرجت الی بعض نواسی المدینۃ فی ساعۃ حادۃ
فلقانی ابو جعفر محمد بن علی وكان رجلا بادنا ثقیلا وهو متکئ علی غلامین
اسودین او مولیین فقلت فی نفسی سبحان اللہ شیخ من اشیاء فرس

في هذا الساعة على مثل هذه الحالة في طلب الدنيا ما في لا عظمه
 كما بين بعض اطراف مدينة من ابيك اتها في گرم وقت بين کسی ضرورت سے
 نکلا رہتے ہیں مجھ کو امام محمد باقر علیہ السلام اور حضرت ذرا تومند اور حسین تھے اور
 اس وقت دو غلاموں کے سہارے سے جا رہے تھے میں نے اپنے دل میں کہا
 اللہ اکبر ایک اتنا بڑا بزرگ مرتبہ شخص بزرگان قریش میں سے اس وقت ایسی حالت
 میں طلب دنیا میں مصروف ہے، تو سہی جو میں انکو اس وقت موعظہ کروں فلاں
 منہ فسلت علیہ فرد علی بھیج وهو يتصاب عرقاً من حضرت کے قریب گیا
 اور سلام کیا حضرت نے جواب سلام دیا اس حالت میں کہ سانس آہنی بھولی ہوئی
 تھی اور پسینہ ٹپک رہا تھا قلت صلحک اللہ شیخ من اشیاخ قریش فی ہذا
 الساعة علی هذه الحالة في طلب الدنيا اذ آیت لوجاء اجلك وانت
 علی هذه الحال میں نے کہا کہ خدا آپ کے امور کی اصلاح کرے ایک بزرگ
 مرتبہ آدمی بزرگان قریش میں سے اور وہ اس وقت ایسی حالت میں دنیا
 طلبی میں مصروف ہو؛ انور تو کہئے اگر ایسی حالت میں آپکو پیغام موت پہنچ
 جائے تو کیا ہوگا۔ فقال لوجاء فی الموت وانا علی هذه الحال جاء فی وانا
 فی طاعة من طاعات اللہ عز وجل اکتب بھانفسی وعیالی عندک وعن
 الناس وانا کنت اخاف لوجاء فی الموت وانا علی معصية من
 معاصی اللہ حضرت نے فرمایا اگر مجھ کو موت آئے اس حالت میں تو حرج

کیا ہے اس لئے کہ اس صورت میں وہ موتِ مجہ کو آئی ہوگی اطاعتِ الہی میں
 مصروفیت کے عالم میں جس کے ذریعہ سے میں اپنے تئیں اور اپنے اہل و عیال
 کو دوسروں سے بے نیاز کرنا چاہتا ہوں، بے شک ڈرتا تو میں اس وقت
 جب مجھ کو موت آتی در انحالیکہ میں ایک معصیت میں معاصی الہیہ سے مصروف
 ہوں نقلت صدقت یرحمک اللہ ارددت ان اعظک فوعظتني میں نے
 کہا آپ نے سچ فرمایا، میں نے تو چاہا تھا آپ کو موعظہ کروں۔ حقیقتہً آپ ہی
 نے مجھ کو ہدایت فرمائی۔

اس سے صاف ظاہر ہے کہ ترک دنیا کا معیار عام نظروں میں کیا تھا اور امام
 نے اوسکو کس طرح سے غلط ثابت کیا؟

اسی بنا پر برابر اپنے اصحاب کو کسبِ معیشت کی تاکید فرماتے رہتے تھے
 اور مخصوص طور سے تجارت کی طرف کہ جو تمام ذرائع کسبِ معیشت میں اہم
 درجہ رکھتی ہے تو جو دلاتے رہتے تھے اور دل نشین الفاظ میں اس کے فوائد
 و منافع کو گوش گزار فرماتے تھے چنانچہ امیر المومنینؑ ارشاد فرماتے ہیں تعرضوا
 للتجارة فان فیها غنی کلمہ عافی ایدی الناس "تجارت کے لئے جدوجہد
 کرو اس لئے کہ اس صورت میں تم دوسروں کے محتاج نہ رہو گے۔"

اگر غور کرو تو امامؑ نے اس مختصر جملہ میں تجارت کے تمام اقتصادی پہلوؤں
 پر روشنی ڈالی ہے اور جہاں تک غور کیا جائے اس میں بیش از بیش

معانی مضمون نظر آتے ہیں۔

فضیل بن یسار کی روایت ہے قلت لابی عبد اللہؑ انی قد کففت
عن التجارة وامسکت عنہا قال ولم ذلک اعجز بک کذا لک تذهب
اموالکم میں نے امام جعفر صادقؑ سے عرض کیا کہ میں نے تجارت سے ہاتھ
اٹھا لیا ہے اور اس کو ترک کر دیا ہے حضرت نے فرمایا اور یہ کیسے؟ کیا تم میں
کمزوری پائی جاتی ہے؟ اس طرح تم لوگوں کے اموال تمہارے ہاتھوں سے
نکل جائیں گے؟

یہ مختصر فقرہ کہ کذا لک تذهب اموالکم تمام اس بیان کا لب لباب
اور جوہر اصلی ہے جس کو میں نے مسلمانوں کے اقتصادی مرض میں طویل
بیانات کے ساتھ واضح کیا ہے وہی درآمد و برآمد کا سوال اور مسلمانوں
کے داخلی سرمایہ حیات یعنی اموال کا غیر اقوام کے پاس پہنچنا اور اس طرح
رفتہ رفتہ تمام موردی و قدیمی نہفتہ و اندوختہ سرمایوں کا ہمارے ہاتھ سے
نکل کر دوسروں کے خزانوں میں چلا جانا یہی وہ ہے جس کو امام نے ترک تجارت
کے نتیجہ میں ذکر فرمایا ہے۔

ترک تجارت کے نتیجہ میں امام کا یہ ارشاد کہ اس طرح تمہارے اموال
ہاتھ سے نکل جائیں گے اس کا قوی ثبوت ہے کہ افراد قوم کے پاس اموال کا ہونا
اور دوسرے اقوام سے ان اموال کا محفوظ رہنا مذہبی تعلیمات کی رو سے قابل

محافظ اور مدد و جہ و مطلوب ہے اور ترک دنیا کے مفہوم سے اس کو کوئی تضاد نہیں ہے۔

فضل بن ابی قرہ کی روایت ہے سأل ابو عبد اللہ عن رجل وانا حاضر فقال ما جنسہ عن الحج فقيل ترك التجارة وقل شيئا قال وكان متكا فاستوى جالساً ثم قال لهم لا تدعوا التجارة فتصونوا تجروا بارك الله لكم امام جعفر صادقؑ نے ایک شخص کے متعلق دریافت فرمایا کہ وہ اب کی حج کو کیوں نہیں آیا؟ کسی نے کہا کہ اس نے تجارت ترک کر دی ہے اور اوسکا سرمایہ بہت کم ہو گیا ہے، یہ سننا تھا کہ حضرت یا تو تکیہ سے لگے ہوئے بیٹھے تھے اور یا سیدھے ہو کر بیٹھ گئے اور فرمایا دیکھو تم کبھی تجارت ترک نہ کرنا ورنہ ذلیل ہو جاؤ گے۔ تجارت کرو خدا بרכת عطا فرمائے۔ بیشک عبرت حاصل کرنے کے قابل ہے یہ ارشاد کر لا تدعوا التجارۃ فتصونوا تجارت نہ چھوڑنا نہیں تو ذلیل ہو جاؤ گے۔

بیشک یہی وہ منظر ہے جس کو ہم آنکھ سے دیکھ رہے ہیں۔ مسلمان اب اقوام عالم کی نظروں میں ذلیل ہیں اور کیوں؟ اسی لئے کہ اسلامی تعلیمات پہ عمل نہ کیا، تجارت کو ترک کر دیا جس پر ان کی حیات قومی کا وار و مدار تھا۔

اسباط بن سالم کی روایت دخلت علی ابی عبد اللہؑ فسالنا عن

عمر بن مسلمہ ما فعلت صالح ولكن قد ترك التجارة فقال ابو عبد الله
 هل الشيطان ثلثا ما علم ان رسول الله اشترى عيرا اتت من
 الشام فاستفضل فيها ما قضى دينه وقسم في قرابته يقول الله
 عز وجل رجال لا تلهيهم تجارة ولا بيع عن ذكر الله الى اخر الآية يقول
 القصاص ان القوم لم يكونوا يتجرون كذا يوا ولكنهم لم يكونوا يدعون
 الصلوة في ميقاتها وهم افضل من حضرة الصلوة ولم يتعبوا

میں امام جعفر صادق کی خدمت میں حاضر ہوا۔ حضرت نے ہم سے عمر بن
 مسلم کے متعلق دریافت فرمایا کہ وہ کیا کرتے ہیں؟ میں نے کہا اچھے ہیں مگر
 انھوں نے تجارت کو ترک کر دیا۔ یہ سن کر حضرت نے تین مرتبہ فرمایا کہ یہ شیطان
 طرز عمل ہی کیا اس کو نہیں معلوم کہ رسالت کا بگ نے شام سے آئے ہوئے
 مال تجارت کو خرید فرمایا اور اس میں فروخت کے بعد اتنا نفع حاصل کیا کہ
 اپنے قرضہ کو ادا کیا اور اپنے اعزہ کی اعانت فرمائی۔ خداوند عالم نے کچھ
 لوگوں کی مدح کرتے ہوئے ارشاد کیا ہے وہ لوگ ایسے ہیں جنکو تجارت اور بیع
 ذکر خدا سے غافل نہیں کرتی۔ عام افسانہ گو یوں کا خیال ہے کہ یہ وہ لوگ ہیں
 جو تجارت نہ کرتے تھے لیکن یہ بالکل غلط ہے بلکہ یہ لوگ تجارت کرتے تھے اور پھر
 بھی نماز کو اسکے اوقات میں ادا کرنے کے پابند تھے اور یہ افضل میں ان لوگوں
 سے جو نماز میں شریک ہوتے تھے مگر تجارت نہ کرتے تھے :-

اس حدیث سے جس طرح یہ ظاہر ہے کہ ترک تجارت عمل شیطانی کہنے کا مستحق سمجھا گیا ہے اسی طرح تجارت میں مشغولیت کی حد افراط و تفریط کا بھی پتہ لگ گیا۔ تجارت میں مصروفیت اس قدر کہ فرائض الہیہ میں فروگذاشت ہو اسکا مذموم پہلو ہے۔ جس طرح تجارت کا ترک کر دینا اگرچہ عبادات الہیہ میں مصروفیت کی جہت سے ہو قابل مدح صفت نہیں، بلکہ انسان تجارت کے ساتھ ساتھ تھمرے فرائض الہیہ کی بجا آوری کا خیال رکھے تو یہ ہمسکی کامیابی اور قابل مدح زندگی کہی جاسکتی ہے۔

اب غائبانہ اس خیال کی کوئی گنجائش نہیں رہی کہ کسب حلال اور طلب معیشت وغیرہ میں مصروفیت ترک دنیا کے خلاف یازہد و تقویٰ کے منافی ہو لیکن زیادتی اطمینان کے لئے یہ دو حدیثیں بھی ناظرین ہن جن میں صریحی طور سے زہد کا معیار بتلایا گیا ہے۔

ملاحظہ ہو سکونی کی روایت امام جعفر صادق سے قلت له ما الزهد فی الدینا قال وحبك حوامها فتنبہ میں نے حضرت سے دریافت کیا کہ زہد فی الدینا کے معنی کیا ہیں؟ حضرت نے فرمایا یعنی دنیا کا مال حرام اس سے اجتناب کرو۔

دوسری حدیث اسمعیل بن مسلم کی روایت قال ابو عبد اللہ یس الزهد فی الدینا باضاعة المال ولا تحرم المحلل بل الزهد فی الدینا

ان لا تكون بما في يدك اوتق منك بما عند الله عزوجل "زہد فی الدنیا کے یہ معنی نہیں ہیں کہ انسان خواہ مخواہ مال دنیا کو اپنے ہاتھ سے جانے دے اور حلال کو بھی اپنے اوپر حرام سمجھ لے بلکہ زہد یہ ہے کہ انسان دنیاوی اموال پر اتنا اہتمام نہ کرے کہ آخرت کے معاملہ میں کوتاہی کرنے لگے۔
اس سے صاف ظاہر ہے کہ کسب حلال اور جائز ذرائع سے طلب معیشت کسی طرح زہد و تقویٰ کے خلاف نہیں ہے اور نہ وہ شریعت اسلامی کے اعتبار سے کسی طرح قابل اعتراض سمجھا جاسکتا ہے۔

ترک دنیا کا روشن پہلو

امیر المؤمنینؑ کے ترک دنیا کی نوعیت

دنیا کو تین مرتبہ طلاق دینے کا صحیح مفہوم

اب تک جو کچھ بھی کہا گیا وہ اس خیال کا دفعیہ تھا کہ انسان کا کسب معاش میں کوشش اور تحصیل مال میں جدوجہد کرنا اسلام تعلیمات کے خلاف ہے، ہم نے مکمل طور سے یہ امر پائے ثبوت کو پہنچا دیا کہ اسلام ہرگز دنیاوی اموال کی تحصیل اور کسب معاش میں کوشش کو جو جائز طریقوں سے ہو مذموم نظر سے نہیں دیکھتا بلکہ

وہ جس طرح انسان کے لئے اپنی اخروی زندگی کے لئے سامان فراہم کرنے کو اہم
 فرض قرار دیتا ہے اسی طرح اپنی افرادی و اجتماعی دنیاوی زندگی میں بھی سعی و کوشش
 کو انسان کے فرائض میں داخل کرتا ہے لیکن اب دوسرا مسئلہ یہ ہے کہ انسان اموال
 کی جمع آوری اور ذرائع کسب معاش سے سرمایہ کی فراہمی کے بعد اُسکو کرے کیا؟
 ایک صورت یہ ہے کہ انسان اموال دنیا کو جمع کرے، سرمایہ شخصی کی فراوانی میں
 انتہائی جدوجہد صورت کرے، طلا، ولقرہ کے انبار لگائے اور زر و جواہر سے خزانے
 پر کرے لیکن اسکی منفعت اسکی ذات تک محدود رہے۔ اُسکے جسم پر بہتر سے بہتر
 لباس ہو، اُسکے دسترخوان پر لذیذ سوزنیہ غذائیں ہوں اور دروازہ پر حشم و خدم
 ہو، اُسکے گرد اگر دخدام و ملازمین کا ہجوم ہو اسکی زندگی شاہانہ اور اس کا ساز و
 سامان لوکانہ ہو اور اُسکے بعد بھی جو کچھ باقی رہے وہ صندوقوں میں مقفل اور
 خزانے کے بند دروازوں میں محفوظ حیات کے آخری لمحوں تک بہرے و ناکس
 کی نگاہ سے پوشیدہ دستور باقی رہے لیکن نہ اس سے خلق خدا کو کوئی فائدہ
 ہو، قومی و مذہبی امور پر اُسکے احسانات کا بار پڑے اور نہ کسی غیر تک اس فیض
 کا اثر پہنچے۔ یہ ہر افسوسناک سرمایہ داری جس میں اکثر و بیشتر ارباب دولت و
 اقتدار مبتلا نظر آتے ہیں۔ ایسے افراد جنہی تعداد میں بھی ہو جائیں کبھی قومی
 ترقی کا باعث نہیں ہو سکتے۔ ان کی ترقی ہمیشہ افرادی ہوگی جس کا قوم کے نظام و
 پر کوئی اثر نہیں پڑ سکتا۔ اس کے باہل بر خلاف دوسری صورت یہ ہے کہ انسان

اموال کی جمع آوری کرے۔ کسب معاش میں زحمت اٹھائے لیکن اپنے حاصل کردہ اموال کو صرف اپنی ذات پر صرف کرنے کے بجائے وہ فقرا و مساکین کی خبر گیری کرے۔ قومی و مذہبی کاموں کی انجام دہی کرے۔ اور خیر و خیرات، اوقاف و صدقات کے ذریعہ سے اپنے قومی نظام اجتماعی کے ترقی دینے میں مصروف رہے۔ اُس کا لباس فقیرانہ ہو۔ اُس کا طعام گدایانہ ہو، اُس کا طرز زندگی محتاجانہ ہو لیکن اُس کے ہاتھوں بھوکوں کو کھانا پہنچتا ہو۔ فقیروں کو لباس ملتا ہو اور محتاجوں کو اُن کی زندگی کا سامان مہیا ہوتا ہو۔

بیشک یہ ہر ترک دنیا کار و شن پہلو جس کی تفسیر یہ ہے کہ انسان دنیا کو اپنی ذات پر صرف نہ کرے۔ مگر اس قدر کہ جو اُس کی زندگی کے لئے کم سے کم مقدار میں ضروری ہو اور باقی سب خلق اللہ کی بہبودی و منفعت رسانی میں صرف کرے۔ یہ ترک دنیا اجتماعی ترقی کا کامیاب ذریعہ اور نظام اجتماعی کا شیرازہ محکم ہے۔ ایسے تارک دنیا اشخاص کا وجود باعث پستی نہیں بلکہ قوم کو بلند سے بلند معراج ترقی پر پہنچانے کا ضامن ہے۔

اکثر باتیں ایسی ہوتی ہیں جو نتیجہ متحد ہیں۔ لیکن صورت و نوعیت اور اسباب و مقدمات کی بنا پر اُن میں مدوح و مذموم ہونے کی حیثیت سے تفرقہ ہو جاتا ہے پھٹا ہوا لباس، روکھی سوکھی روٹی، محتاجی و بے سرو سامانی ایک چیز ہے لیکن یہ کبھی بیکاری و عاجزی کا نتیجہ ہوتی ہے کہ انسان ہاتھ پر ہاتھ رکھے بیٹھا رہتا ہے

میں کوئی کام ہی نہ کیا۔ اور نہ کبھی تحصیل معیشت میں کوشش کی جس کا نتیجہ یہ ہوا کہ
 وہ دوسروں کا دست نگر و محتاج رہا اور نکبت و افلاس کی بلا میں گرفتار ہوا
 یہ محتاجی و بے سروسامانی کبھی صبح و شام کے قابل نہیں سمجھی جاتی اور نہ وہ تحسین
 و آفرین کی مستحق ہے۔ اس صورت سے محتاج رہنے والا خدا کی دی ہوئی نعمت
 کے کفران اور اس کی عطا کی ہوئی طاقتوں کی ناقدر شناسی کا مرتکب ہے اور اگر
 ترک دنیا کا یہ مفہوم سمجھا جاتا ہے تو وہ غلط ہے۔ اور اسلامی تعلیمات کے خلاف
 لیکن کبھی بے سروسامانی و پریشانی اس امر کا نتیجہ ہے کہ انسان نے تحصیل
 معاش میں جدوجہد اور کسب معیشت میں کد و کاوش کی اور کرتا ہے۔ اور
 اس میں کامیاب بھی ہوا۔ لیکن جو کچھ ملتا ہے اس کو اپنی ذات پر صرف کرنے کے
 بجائے دوسروں پر صرف کرتا ہے۔ خود بھوکا رہتا ہے۔ لیکن دوسروں کا پیٹ
 بھرتا ہے۔ خود پھٹے کپڑے پہنتا ہے۔ لیکن ہتیروں کو لباس پہنا دیتا ہے۔ خود
 فقروں کی زندگی بسر کرتا ہے لیکن کتنے فقراء کی زندگی کا سامان کر دیتا ہے۔ یہ فقر
 وفاقہ اور پریشان حالی وہ ہے جو روح عزت اور جوہر کمال ہے۔ اس کا نام ہے
 ایتیار اس کا نام ہے مواسات وہ پھٹا ہوا لباس شاہوں کے تاج سے زیادہ
 قیمتی اور سوکھی روٹی سلاطین کے خوان نعمت سے زائد باوقار ہے اور اس
 فقر وفاقہ میں وہ جاہ و جلال ہے۔ جو ارباب دولت و اقتدار اور اہل ثروت
 دسرا یہ کہ نصیب نہیں۔

یہ ترک دینا وہ ہے جس کو مکمل صورت سے امیر المؤمنین علی بن ابی طالبؑ نے پیش کیا تھا وہ ہاتھ پر ہاتھ رکھ کر نہیں بیٹھے تھے، انھوں نے اموال دنیا کے حاصل کرنے اور کسب معیشت میں کد و کاوش کو ترک نہیں کیا تھا۔ انھوں نے اپنے دست و بازو اور قوت و طاقت کو بیکار نہیں رکھا تھا۔ لیکن اس مال کو انھوں نے کیا کیا؟ خود قاتون پر فاقے کئے، پھٹا ہوا پیوند دار لباس پہنا، فقراء کی ہی زندگی بسر کی، لیکن مظلوموں کی گلو خلاصی کی، فقراء کی خبر گیری اور غرباء کو منفعت رسانی فرمائی۔ ان کے متعلق یہ حدیث سابق میں گذر چکی ہے کہ ان امیر المؤمنینؑ

احقق الف ملوک من کتایدہ: امیر المؤمنینؑ نے ایک ہزار غلام اپنی ہاتھ کی کمائی سے خرید کر آزاد کئے: اگر وہ چاہتے تو اپنے لئے اسی سرمایہ سے عمدہ مکان بنا لیتے اچھے اچھے لباس تیار کرتے اور لذت کھانے کھاتے۔ مگر انھوں نے ایسا نہیں کیا۔ ان کا معیار نظر اس سے بہت بلند تھا۔ انھوں نے دنیاوی لذات سے خود متمتع ہونا کبھی گوارا نہ کیا۔ اور نہ سونے چاندی کے انبار لگا کر خزانوں کا منہ بھرا ان کا قول تھا کہ یا بصراء یا بیضاء غری غیرى
 لست شہرے رو پہلے دل بھانے والے سگو کسی اور کو جا کر فریب دوں مجھ پر تمہارا جار نہیں چل سکتا۔

ان کا ارشاد تھا: طلقناک ثلاثا لارجتہ بعد ما لے دنیا میں نے تجھ کو تین مرتبہ طلاق دیا ہے جس کے بعد رجوع ممکن نہیں۔

حضرات! ہرزبان کے کچھ محاورات ہوتے ہیں۔ اور وہ اکثر و بیشتر مجاز یا کنایہ پر مبنی ہوتے ہیں۔ ان میں حقیقت کے تمام خواص و لوازم کا تلاش کرنا انکے اصلی مفاد سے علیحدہ ہو جانے کا مراد ہے۔ کسی کی اولاد جاتی ہے تو وہ کتا اور میری تمام عمر کی کھیتی برباد ہو گئی۔ اب کیا اس سے دریافت کیا جائے گا کہ کھیتی کمان تھی؟ وہ کس زمین پر تھی اور اس میں پانی کس طرح دیا جاتا تھا۔ اور جو کچھ کھیتی کے لوازم ہیں وہ اس میں کب موجود تھے؟ ہرگز نہیں بلکہ کھیتی برباد ہونا صرف اسی اعتبار سے ہے کہ تربیت اور نشوونما کے حصول میں محنت کی گئی اور وہ ضائع ہو گئی۔

کبھی کتا ہے کہ میل چراغ گل ہو گیا۔ اب کیا اس سے یہ سمجھا جائیگا۔ کہ چراغ دن کو خاموش اور رات کو روشن کیا جاتا ہے تو وہ فرزند بھی اسی صورت سے دن کو مخفی رات کو ظاہر رہتا تھا۔

حسین چہرہ کی تشبیہ آفتاب سے صحیح ہے۔ لیکن اس کے رہنے کے لئے چراغ چھام کی ضرورت نہیں اور رخسار کی تعبیر گلاب سے درست ہے مگر اس میں خوشبو کے تلاش کی حاجت نہیں ہے۔

امیر المومنین کا یہ ارشاد کہ **طَلَقْتَ تَلْتَا لِرَجْعَةٍ بَعْدَهَا** میں نے دنیا کو تین مرتبہ طلاق دیا جس کے بعد رجوع نہیں۔ حقیقی اعتبار سے تو ہے نہیں اسلئے کہ طلاق عورت سے مخصوص ہے جو بطریق عقد دائم انسان کی زوجیت میں داخل ہوئی ہو اور یہ ظاہر ہے کہ دنیا نہ کوئی مجسمہ تھی ہے۔ نہ وہ نوع انسانی کی کسی صنف

میں داخل ہے جو عورت کہی جاسکے اور اس سے تعلقات ازدواج کا قطع کرنا ہی
 معنی میں طلاق ہو۔ بلکہ یہ صرف استعارہ کی صورت سے ارشاد ہوا ہے جس کے معنی
 یہ ہیں کہ جس طرح وہ عورت جس کو تین مرتبہ طلاق دیا جا چکا ہو۔ انسان
 سے ہمیشہ ہمیشہ کے لئے جدا ہوتی ہے اور کبھی اُن میں تعلقات قائم نہیں ہوتے۔ اسی
 طرح مجھ کو تجھ سے ایسی بے تعلقی ہے۔ جو تغیر و تبدل کے قابل نہیں ہو۔

اب یہ سوال پیدا نہیں ہوتا کہ طلاق اُس وقت صحیح ہے جب انسان تعلقات
 ازدواج رکھتا ہو تو اس سے معلوم ہوتا ہے کہ امیر المؤمنین کا دامن کبھی دنیا سے
 ملوث ہوا تھا۔ نیز طلاق بائن ہمارے مذہب کی بنیاد پر اُس وقت ہوتا ہے۔ جب
 ایک مرتبہ طلاق دیکر پھر رجوع کرے اور پھر طلاق دے۔ اور پھر رجوع کرے۔ اسی
 صورت سے جب تیسری مرتبہ طلاق دے تو پھر وہ عورت بائن ہو جاتی ہے۔ تو کیا
 امیر المؤمنین کے طرز عمل میں بھی دنیا کے ساتھ یہ انقلابات و تغیرات ہوتے رہے۔
 اس کے علاوہ اس دنیا سے مراد اگر دنیا کے مدوح ہے تو اس کو طلاق دینے کے
 کیا معنی؟ اور اگر دنیا کے مذموم ہے تو اس سے ملوث ہونے کا کیا موقع تھا جو طلاق
 کی ضرورت ہوتی؟

ان تمام خیالات کی بنیاد اسی پر ہے کہ طلاق کو مفہوم کو حقیقی معنی میں سمجھ کر اس کے
 تمام لوازم کی جستجو کی جائے۔ لیکن حقیقت امر جیسا کہ میں نے بیان کیا اس طرح نہیں
 ہے بلکہ اپنی قابل بے تعلقی کی تشبیہ مطلقہ ثلاث یعنی تین مرتبہ طلاق دارہ شدہ عورت

سے ہمیشہ کے قطع تعلق کے ساتھ دنیا منظور بنے جس میں وجہ مشترک اور سبب شائبہ
آئندہ کی بے تعلقی ہے نہ سابق کے تعلقات

اب یہ بے تعلقی بے کس وقت سے؟ اسکی تو تحدید نہیں کی گئی ہے اور نہ
یہ کہا گیا کہ اب میں تجھ کو طلاق دیتا ہوں تاکہ شہہ پیدا ہو سکے قبل کے تعلقات
کا۔ بلکہ ارشاد کیا **طَلَقْتَكَ تَلْتَا** میں تجھ کو طلاق دیکھا ہوں یعنی اتنی بے تعلقی
کر چکا ہوں جو تیں مرتبہ طلاق دینے سے پیدا ہو سکتی ہے۔

اب یہ سمجھنے کا حق باقی ہے کہ اس بے تعلقی کی ابتداء ابتداء فطرت اور
آغاز تخلیق سے شروع ہوتی ہے۔ لہذا اس کے لئے کسی خاص زمانہ کی حد مقرر
کرنا صحیح نہیں ہے۔

یہ تمنا وہ ترک دنیا جس کو امیر المؤمنین نے کیا تھا لیکن اس کے یہ معنی ہرگز
نہ تھے کہ مال دنیا کی تحصیل اور کسب معیشت کی جدوجہد ہی ناقابل معافی الزام
اور مستوجب مذمت جرم ہے بے شک طلب دنیا اگر صرف ذاتی منفعت سسانی و لذت کشی
خود نمائی و خود ستائی کے لئے ہے تو وہ قابل نفرت سرمایہ داری ہے مگر جب وہ
خلق خدا کی بہبودی اور منفعت نوعی کے لئے ہو تو وہ قابل مدح و ستائش ہے
اور اس پر واضح الفاظ میں معصوم نے روشنی ڈالی ہے جب کسی شخص نے
امام جعفر صادقؑ سے عرض کیا۔ **وَاللّٰهُ اِنَّا نَطْلُبُ الدِّينَا وَنَحْبَانِ**
نوہتا ہا۔ بجز اہم میں دنیا طلبی پائی جاتی ہے اور ہمارا دل چاہتا ہے کہ دنیا

ہمارے ہاتھ آتی۔“

حضرت نے فرمایا تجب ان تصنع بها ما ذا۔ یہ تو بتلاؤ کہ تم دنیا کو حاصل کر کے کرنا کیا چاہتے ہو؟ قال اعود بها على نفسي و عيالي و اصدق بها حاج و اعتم۔“ عرض کیا یہی کہ دنیا کو حاصل کر کے اپنے اور اپنے بل و عیال کیلئے اسباب زندگی مہیا کروں اور لوگوں کو خیرات دوں۔ اور حج و عمرہ سجا لاؤں۔“ حضرت نے فرمایا لیس هذا اطلب الدنيا هذا اطلب الآخرة پھر یہ تو دنیا طلبی نہ ہوئی بلکہ یہ حقیقتہً آخرت کی طلب ہے۔“

اب بھی کیا زیر بحث مسئلہ میں کوئی گنجاک باقی رہ گئی؟ کیا یہ خیال اب حق بجانب سمجھا جاسکتا ہے کہ طلب معیشت میں کوشش اور تحصیل مال حلال میں جدوجہد ہی ترک دنیا کے منافی اور اسلامی تعلیمات کے خلاف ہے۔ کیا اس امر میں کوئی شبہ باقی رہ گیا کہ اسلام اس صورت سے جو عام طور پر سمجھی جاتی ہے ترک دنیا کا حامی نہیں ہے بلکہ اس طرح کا ترک دنیا نظام اجتماعی اور مفاد ملی اور مصالح قومی کے ساتھ سخت ترین دشمنی اور بے انصافی ہے جس کی اسلام کبھی اجازت نہیں دیتا۔



دوسرا خیال اور اسکا دفعیہ

مدتہ تقدیر کا حل

اور

خدا کو رازق سمجھ کر سب معاش کو غیر ضروری سمجھ لینا اور ابطال

ایک دوسرا خیال جو بہ اعتبار اپنے نتائج اور مضرات کے پہلے خیال سے زیادہ ہلک اور سمیت آمیز ہے لیکن اکثر داغون میں راسخ ہے۔ وہ یہ ہے کہ دنیاوی حوادث اور انسانی حالات کا تغیر و تبدل قضاء و قدر آئی کا پابند ہے اور جو کچھ تقدیر میں ہے وہ ہو کر رہے گا۔ اور اسی تقدیر پر جو مشیت باری کا نتیجہ ہے مستقبل کا دار و مدار ہے تو اب انسان جدوجہد کرے۔ دست و پا کو حرکت دے۔ میدان عمل میں سعی و کوشش کرے یا یہ کچھ نہ کرے۔ بہر حال جو کچھ ہونے والا ہے۔ اُس کے لئے وہ ہوگا۔ تو پھر اس تمام کدوکاوش کی ضرورت اور سعی کی حاجت کچھ بھی نہیں بلکہ انسان خدا کی مشیت سے لو لگائے بیٹھا رہے اور جو کچھ اُسکی جانب سے ہوا اچھا ہو یا بُرا اُسکا بہ کشادہ پیشانی استقبال کرے۔ مخصوص طلب معیشت وغیرہ کے متعلق اس خیال کو دوسری لفظوں میں یوں

پیش کیا جاتا ہے کہ خدا رازق ہے اور اُس نے ہر ذی روح کے لئے رزق مقرر فرمایا ہے، وہ رزق لمے گا ضرور خواہ انسان جدوجہد سعی و عمل کرے یا نہ کرے۔ تو اب روکا نزاری، پیشہ وری، کاشتکاری، دستکاری وغیرہ وغیرہ جتنے ذرائع کسب معیشت ہوں سب بے نتیجہ اور عیث ہیں۔ کیونکہ وہ مقررہ رزق میں زیادتی کر سکتے ہیں اور نہ انسان کا صبر و سکون اور خاموشی اور ان ذرائع سے کنارہ کش ہونا اُس میں کمی پیدا کر سکتا ہے، وہ رازق ہے اور جب وہ رازق ہے تو رزق عطا کرے گا ضرور، انسان اسی پر اعتماد کئے بیٹھا رہے اور یہی معنی ہیں توکل کے جو مذہبی تعلیمات میں خاص اہمیت رکھتا ہے۔

یہ ہے وہ خیال جو اکثر خوش عقیدہ اور پاک طینت لیکن سادہ لوح مسلمانوں کے ذہن میں قائم ہو گیا ہے۔ لیکن افسوس ہے کہ وہ بھی حقیقتاً معرفت قضا و قدر اور مذہبی معارف و تعلیمات سے ناواقفیت کا نتیجہ ہے۔

مذکورہ بالا نظریہ یا خیال کے متعلق سب سے پہلے یہ دیکھنا چاہیے کہ یہ افراد خود اپنے دور حیات اور نظام زندگی میں کسب معاش کے علاوہ دوسرے شعبوں میں اس عقیدہ پر کہاں تک عامل نظر آتے ہیں اور اس سے معلوم ہوگا کہ وہ افراد جو اس عقیدہ کے داعی و مبلغ ہیں خود اپنی عملی زندگی میں اسکی مخالفت پر مجبور ہیں۔ جو کچھ ہوتا ہے وہ ہوگا۔ لہذا انسان کو کچھ کرنے کی ضرورت نہیں۔ اگر کامیاب کے طور پر بالکل صحیح تسلیم کر لیا جائے تو اسکا نتیجہ یہ ہے کہ انسان کو کسی

مقصد کے حصول میں کسی قسم کی بھی جدوجہد حق بجانب اور ضروری نہ ہو سرنی
بتلائے مرض اور تیار دار خواب استراحت میں، طبیب کی طرف رجوع اور
مرض کی تشخیص اور نسخہ کی تجویز اور دوا کے استعمال کی ضرورت نہیں اسلئے
کہ جو کچھ ہونا ہے وہ تو ہودے ہی گا۔

سامنے سے شیر کے بہمہ کی آواز اور اُسکی آمد اور انسان فرار کرنے پر
قادر لیکن ہاتھ پاؤں کو حرکت نہ دے اس لئے کہ جو کچھ تقدیر میں ہے وہی ہوگا۔
بھوک کی شدت اور کھانا گھر میں موجود لیکن اٹھ کر بجانا، سامنے لانا، ہاتھ
کو ریش دینا اور رقموں کو دین تک لیجانا سب بیکار اسلئے کہ اگر سیر ہونا مقدر
میں ہے تو ضرور ہوگا۔ اور پھر خدا رازق ہے۔ رزق پہنچا سیکے ضرور۔ ہاتھ
بیرون کو حرکت دینے کی ضرورت ہے

کسی مقصد کے لئے پہنچنا ضروری مثلاً وعظ کی تقریر سننے کا اشتیاق،
لیکن کپڑے پہننا۔ گھر سے باہر نکلنا قدم قدم راستہ قطع کرنا یہاں تک کہ جلسہ میں
جا کر بیٹھنا اور زحمت گوارا کرنا سب فضول اس لئے کہ تقریر کی سماعت ہونا
ہے تو ہوگی اس تمام جدوجہد کی ضرورت کیا ہے؟

بیشک اگر ہر چیز قضا و قدر کی بنا پر اس طرح ہوتی ہے کہ انسانی جدوجہد
کے ہونے نہ ہونے کو اس میں دخل نہیں تو اس میں یہ اور ان کے ایسے ہزاروں
نتائج پیدا ہونا ناگزیر ہیں۔ لیکن افسوس ہے کہ مذکورہ بالا صورت عالم انسانی

کے ہر جزو و کل کی سیرت زندگی اور طرز عمل کے خلاف ہے وہی لوگ جو بلند بانگ آواز سے قضا و قدر الہی کا نام لیکر اپنے تئیں طلب حلال اور کسب معیشت کے فرائض سے سبکدوش بنا نا چاہتے ہیں وہ بھی دوسرے زندگی کے شعبوں میں اس کلیہ پر قائم نہیں رہتے کوئی بیمار ہوتا ہے۔ تو اُسکا علاج کرتے ہیں، بھوک لگتی ہے تو کھانا پکواتے ہیں اور اوسکو کھاتے ہیں، کوئی ضرورت ہوتی ہے تو خود راستہ قطع کرتے اور اُس جگہ جاتے ہیں، کوئی دشمن حملہ کرتا ہے تو مدافعت کرتے ہیں۔ غرض ہر شے کے لئے جو اُس کے اسباب ہیں ان کو خود اپنی عملی جدوجہد سے مہیا کرتے ہیں اور یہ نہیں کہتے کہ ہم کچھ کرنے کی ضرورت نہیں جو ہوتا ہے وہ ہوگا۔ لیکن ادھر کسب معاش کا مسئلہ پیش ہوا اور بڑی خدا پرست و توکل پیشہ بین کر فرمانے لگے کہ جتنا مقدر میں ہے وہ خدا دیگا ضرور محنت کریں! نہ کریں۔

کیا اسکے یہ معنی نہیں ہیں کہ صرف بیکاری کی زندگی اور طلب معیشت میں عاجزی و درماندگی کو حق بجانب ثابت کرنے کے لئے یہ ایک بہانہ ہے جو مذہبی عقیدہ کی صورت میں پیش کیا جا رہا ہے ورنہ اگر عقیدہ پر سچا ایمان ہوتا تو اُسکا اثر زندگی کے دوسرے شعبوں میں بھی ضرور نظر آتا اب مجھ کو یہ دیکھنا ہے کہ حقیقت یہ خیال قضا و قدر کے مسئلہ کے تحت میں صحیح ہی ہو یا نہیں؟

بیشک قضا و قدر حق ہے اور عالم تکوین کا ہر حادثہ قرار داد الہی کا پابند ہی

اور یقیناً جو شے جس صورت سے مقدر ہو اسی صورت سے انجام پذیر ہونا ضروری ہے۔ لیکن دیکھنا اس بات کا ہے کہ قضا و قدر اسی جاری کس طرح پر ہوتی ہے۔ اور قرار و ادبائی کی نوعیت کیا ہے اور تقدیر کس صورت پر قائم ہوئی ہے۔ جس طرح اور جس نوعیت میں اور جس صورت پر قضا و قدر کا نفاذ ہوا ہے وہی ہو کر رہے گا اور اس میں تغیر و تبدل ناممکن ہے۔ عالم امکان اور دنیا کے مقررہ نظام کا جب جائزہ لیا جاتا ہے تو معلوم ہوتا ہے کہ اسکی بنیاد ذرائع و اسباب پر قرار دی گئی ہے اور بغیر کسی غیر معمولی مصلحت کے جو اعجاز و کرامت کا باعث ہو اس اصول کی مخالفت نہیں ہوا کرتی۔ ابرائے تو بانی ہوتا ہے، آفتاب طلوع ہوتا ہے وہی نکلتی ہے۔ آگ ہوتی ہے اٹھتی ہیں۔ پانی ہوتا ہے آگ بجھتی ہے۔ پیاس بجھانے کے لئے پانی پینے کی ضرورت اور بھوک جلنے کے لئے کھانا کھانے کی حاجت ہے جو شخص پہاڑ سے ٹکڑے لگائے پاش پاش ہوگا۔ آگ میں پھانڈے جل کر خاک ہوگا۔ سنگییا کھائے ملاک ہوگا۔ پتھر میں پھانڈے غرق ہوگا۔ عرض جیسے اسباب و ذرائع مہیا ہونے و لیا نتیجہ برآمد ہوگا۔ اور درحقیقت کسی شے کے اچھے بُرے نتائج ظاہر ہونے کی ذمہ داری انسان پران ہی اسباب و ذرائع سے عائد ہوتی ہے جو ان نتائج کے موجب ہیں اگرچہ خود وہ نتائج انسان سے مجبوری اور بے بسی کے عالم میں نمودار ہوتے ہیں لیکن وہ اس کے باطن ہوتے ہیں اس اعتبار سے کہ وہ انکے اسباب کا ذمہ دار ہے۔

بندوبست کسی کی طرف کوئی نہ کرنے والا اس کا قائل ہے، حالانکہ روح و بدن

کا انشراق نفس کی آمد و شد کا انقطاع، حرکت قلب کا رکن اور دم کا ٹکنا اسکے ہاتھ کا کام نہ تھا اور گولی کا بڑا اُسکا در آنا اور سینہ کو توڑ کر نکل جانا بھی اس کے بس کی بات نہ تھی۔ اور نہ جب وہ گولی ہو اے دامن میں اور فضا کی آغوش میں پوری قوت کے ساتھ جا رہی تھی تو یہ اسکے روکنے پر قادر تھا۔ لیکن بھروسہ قاتل یہ ہے اس لئے کہ بندوق کا رخ اُس طرف کر کے اس انداز کی تحریک جس کا نام ہے فیر اس کا کام تھا اور اختیاری کام اس لئے آخر تک جتنے نتائج ہوں وہ اسی کے دست و بازو کا کرشمہ ہیں۔

انسان کی کسی خاص نتیجہ پر تعریف یا مذمت بھی انہی اسباب کی بنا پر ہوتی ہے جنہیں وہ باختیار خود فراہم کرتا ہے۔ بے شک غیر معمولی حوادث بھی نتیجہ کو انسان کے مزعومہ اسباب و ذرائع سے علیحدہ بھی کرتے ہیں جس کا کبھی تو یہ باعث ہوتا ہے کہ انسان کی نظر نے اسباب کی تشخیص میں غلطی کی اور جس کو وہ سب سمجھتا تھا حقیقتہً سبب ہی نہ تھا فریب نظر تھا اور سبب خیال لہذا اسباب و سببیت کے فلسفہ کا قدرتی تھا۔ ہی یہ تھا کہ وہ نتیجہ حاصل نہوا اور کبھی انسان اسباب پیدا کرتا ہے اور ٹھیک ترتیب سے لیکن قدرت کی طرف سے کوئی غیر معمولی مانع پیدا کر دیا جاتا ہے جو ان اسباب کی کامیابی میں سدراہ ہو جاتا ہے۔ یہ کامیابی و عدم کامیابی انسان کے بس کے بات نہیں اور نہ وہ اس کا ذمہ دار ہوتا ہے لیکن اسکی ذمہ داری اسباب و ذرائع کے ساتھ تعلق رکھتی ہے اور اسی پر وہ مع یا قبح تعریف و ثنا یا سرزنش و طامت

کا مستحق بنجاتا ہے۔

بندوق چلائی اور پوری قوت کے ساتھ اور یہ سمجھا کر کہ فلان شخص پر جا کر لگے
لیکن اتفاق سے نشانہ نے خطا کی اور گولی بہت کر پڑی، اس سے وہ شخص بری نہیں
ہو سکتا جس نے گولی کا فیر کیا تھا۔ وہ مجرم ہے اور بہر حال مجرم یہ اور بات
ہے کہ جو قبیحہ تھا وہ حاصل ہوا۔ یا اگر وہ حملہ کسی صحیح مقصد سے اور فریضہ کے
تحت میں تھا تو گولی لگا کر ہی وہ اپنے فرض سے ادا ہوا اور مدح و ثناء
کا مستحق بن گیا، کامیابی و عدم کامیابی کا مرحلہ جداگانہ ہے، اسی کو عرب
کے فلسفی شاعر نے یون کہا ہے۔

على المراتب يسى بمقدار جهده

وليس عليه ان يكون موفقاً

انسان اپنی سی کرے، نتیجہ کی ذمہ داری اور کامیابی و عدم کامیابی
اسکے فرض سے خارج ہے۔

رزق اور اس کے مختلف مراتب یہ بھی اسی معتمدہ نظام عالم
کے تحت میں ہیں جو اسباب و ذرائع کا پابند ہے ابی اللہ! لا ان
يجرى الا شياء على اسبابها۔

تذاتنے انکار کیا ہے اس بات سے کہ اشیا کی رفتار اسباب طبیعیہ
کے خلاف ہو۔

بیشک مشیت آئیہ بدل نہیں سکتی اور خدا کی تقدیر کے خلاف ممکن نہیں۔ لیکن دیکھنے کی ضرورت ہے کہ تقدیر الہی جاری کس طرح ہوئی ہے؟ اگر تقدیر الہی مطلق ہے اور غیر مشروط تو اسکا پورا ہونا بہر حال ضروری ہے، نواہ انسان سعی و عمل کرے یا نہ، کسب معیشت میں زحمت و مشقت اٹھائے یا نہ لیکن اگر تقدیر الہی مشروط ہے اور قرار دایلوں ہی ہوئی ہے جو کہ جانسان سعی و کوشش کرے اور جدوجہد سے کام لے تو اسے اتنا رزق عطا کیا جائے تو اسکا اقتضایہ ہے کہ بس سعی و کوشش کی صورت میں و درزق حاصل ہو بغیر سعی و طلب معیشت میں جدوجہد کے اس رزق کا حاصل ہونا تقدیر الہی کے خلاف اور معینہ قرار داکے متناقض ہے۔

اب اگر انسان ہاتھ پر ہاتھ کے بیٹھا رہا اور بسر زندگی کے اسباب حیا کرنے میں کوتاہی کی نتیجہ میں تنگدستی و احتیاج اور فقر و فاقہ کی مصیبت میں گرفتار ہوا تو اسکی ذمہ داری خود ا کے غلط طرز عمل پر ہے۔ لیکن اگر اس نے اپنے قدر و بھر جد و ہمد کی اور زحمت و مشقت برداشت کی اور اس کا کچھ نہ کچھ نتیجہ حاصل ہوا تو وہ تقدیر الہی کا نتیجہ ہے اس لئے کہ انسان کا کام کوشش کرنا ہے اور کامیابی عطا کرنا خدا کی طرف سے ہے۔

کوشش کے بعد اگر ناکامی ہوئی تو پھر انسان پر کوئی الزام نہیں معلوم ہوگا یہ مصلحت باری یہ ہے کہ کچھ روز تک اسکو تکالیف برداشت کرنا پڑیں، وہ صبر کا

موقع ہے اور اگر کامیابی ہوئی تو وہ خداوند عالم کی جانب سے ہے اس پر
 شکر کا موقع ہے لیکن اگر انسان نے کوشش نہ کی اور اس لئے سختی میں زندگی
 گزاری تو وہ اُسکے ہاتھوں سے ہے اُس پر دوسروں کو ملامت کا موقع ہے
 حضرت اعدیت عزائم نے انسان کی ذمہ داری بالکل اپنے اوپر نہیں لی
 ہوتی تاکہ انسان کی قوت عمل سلب نہ ہو اور اسباب مہیا کر نیکاً وہ ذمہ دار نہ ہے لیکن اُن
 اسباب میں کامیابی عطا کرتا اپنے ہاتھ میں رکھا ہے کہ انسان اپنی قوت عمل پر بھروسا
 کر کے اپنے تئیں اُس سے بے نیاز نہ سمجھے اور اُس کے سامنے تسلیم خم کرتا رہے
 وہ رازق ہے یعنی عطا کرنے والا وہی ہے لیکن اُن اسباب کے ذریعہ
 سے جنہیں انسان کو مہیا کرنا چاہیے اس طرح ایک مرد: انسان جدوجہد کے
 فرض سے سبکدوش نہیں معلوم ہوتا اور دوسری طرف خدا پر توکل کے معنی ظاہر
 ہوتے ہیں اور اُسکی رازقیت کا عنوان معلوم ہوتا ہے۔ اُس کو رازق سمجھ کر ہاتھ
 پر ہاتھ رکھ کر بیٹھ جانے والے غلط راستہ پر ہیں جس طرح وہ جو ہر اپنی ذاتی محنت
 پر بھروسا کر کے اپنے تئیں خدا سے مستغنی سمجھنے لگے ہوں کسب معاش میں زحمت
 و مشقت برداشت کرنے کے بعد محرومی و ناکامی سے روچارہ ہونا یاد و پیشہ درون
 میں جو خاص موقع و وقت خاص صورت، خاص اسباب و ذرائع کے ساتھ مصروف
 عمل ہوئے ہوں ایک کو زیادہ نفع برتا اور دوسرے کو کم اُس خود مختار نفسی طاقت
 کے کوشش اور انسانی محدود طاقت پر اعتماد کرنے والوں کے لئے تازیانہ عبرت میں

لیکن اس ناکامی کے یہ معنی نہیں ہیں کہ انسان اپنی قوت عمل کے صرف کو بے کار سمجھ کر خاموش بیٹھا رہے۔

اب دیکھنا یہ ہے کہ حقیقتہً رزق کے مسئلہ میں قضا و قدر اکی کس صورت میں جاری ہوئی ہے یقیناً اس کو وہی بتا سکتے ہیں جو حقیقت شناس رموز قدرت اور سبق خان مدرسہ الہمیت ہون جگہ کو لوح محفوظ کے مندرجہ نقوش اور عالم تقدیر کے تمام کائنات کا براہ راست علم دیا گیا ہو۔ انھوں نے بتلایا کہ خدا کی رازیت کس طرح ہے اور تقدیر اکی کی نوعیت کیا ہے۔ ان کا ارشاد ہے کہ تسعة اعشار الرزق فی التجارة رزق کے فی صدی نوے حصہ تجارت میں مضمحل ہیں اسکے معنی یہ ہیں کہ بغیر تجارت فی صدی بیس حصہ رزق کا حاصل ہو سکتا ہی لیکن فی صدی نوے حصہ وہ ہے جو تجارت کے ساتھ مشروط ہے۔

ان کے ارشادات و ہدایات سے معلوم ہوتا ہے کہ انھوں نے اس خیال کی خاص طور پر روکی ہے کہ خدا رزق ہے۔ لہذا انسان کو جدوجہد کی ضرورت نہیں انھوں نے بتلایا ہے کہ انسان کے اوپر سعی و کوشش فرض ہے اور اپنے مقدور بھراؤ تھراؤن کو حرکت دینا لازم ہے

احادیث سے معلوم ہوتا ہے کہ یہ خیال سادہ لوح افراد کے دل میں آج نہیں بلکہ بہت پہلے زمانہ رسول میں پیدا ہوا تھا لیکن اس کی فوراً روکی گئی چنانچہ امام جعفر صادق علیہ السلام فرماتے ہیں۔ ان قوم ما من اصحاب رسول اللہ صلی اللہ علیہ وسلم

نزلت ومن تبع الله يجعل له مخرجاً ويرزقه من حيث لا يحتسب اغلقوا الابواب و
 اقبلوا على العبادۃ وقالوا قد كفيانا ببلغ ذلك النبي فارس اليهم فقال ما حملكم على
 ما صنعتم فقالوا يا رسول الله تكفل الله لنا بارزاقنا فاقبلنا على العبادۃ فقال انه من
 فعل ذلك لم يستجب له عليكم بالطلب کچھ لوک اصحاب رسول میں سے جب یہ آیت نازل
 ہوئی کہ جو شخص تقویٰ اختیار کرے خدا اس کے لئے کشتاکش پیدا اور غیر معلوم طریقوں سے
 اسکو رزق عطا فرمائا ہو۔ تو انھوں نے دروازے گھردن کے بند کر لئے اور عبادت الہی میں
 مصروف ہو گئے اور کہا کہ اب کیا خدا تمہارے رزق کا ذمہ دار ہو گیا یہ خبر جناب رسالت
 کو ہو چکی حضرت نے ان کے پاس آدمی بھیجا اور فرمایا کہ یہ تم نے کیا کیا؟ انھوں نے عرض کیا یا
 رسول اللہ خدا نے تو ہمارے رزق کی ذمہ داری کر لی ہم اسکی عبادت میں مصروف ہو گئے پھر کئی
 ذریعہ تکمیل معدوم ہونا پڑا کہ جو ایسا ہے اسکی کوئی دعا خداوند کریم کی بارگاہ میں قبول ہوتی ہے
 تمہارا وہ ہے کہ تم طلب معاش کرو

اس حدیث سے حقیقت بالکل واضح ہو جاتی ہے اور رزق شہہ باقی نہیں رہتا، لکن یہ
 یہی ائمہ صوفیہ موقع موت اس نیل کی کمزوری کو ظاہر فرماتے رہے ہیں اور بتلاتے رہے
 ہیں کہ انسان کے لئے ظاہری ابواب و ذرائع سے بے نیاز ہونا ممکن نہیں ہے ماحظہ ہر عمر میں یہ
 کی روایت امام جعفر صادق فرماتے ہیں اربیت لوان رجلا دخل بیتہ و اخلق بابہ اکان لیسفہ
 عبدہ شین من سماء تم خود سمجھو کہ اگر انسان گھر میں بیٹھ رہے اور دروازہ بند کرے تو
 کیا چھت بھاڑ کر آسمان سے کچھ اُسکو مل جائیگا۔

دوسری حدیث میں جناب رسالت مآب کی زبانی نقل فرماتے ہیں کہ حضرت نے فرمایا ان اصنافاً من امتی لا یتجاب دعاءہم میری امت میں چند قسم کے لوگ ایسے ہیں جن کا دعا قبول نہیں ہو سکتی۔ اسی سلسلہ میں ارشاد ہوتا ہے **ورجل یقعد فی بیتہ ویقول یا رب ارزقنی ولا یخرج ولا یطلب الرزق** فیقول اللہ عزوجل عبیدی الذی جعل لك السبیل الی الطنب والتصرف فی الارض والجوارح صحیحۃ فتكون قد عذرت فیما بینی و بینک فی الطلب لا یتباع مرئی وکلیلاً تكون کلا علی اهلك "ایک شخص ہے جو اپنے گھر میں بیٹھا رہے۔ اور کہے خداوند! مجھے روزی عطا کر لیکن گھر سے نکلے نہ اور روزی کی تلاش نہ کرے تو خداوند عالم (عالم معنی میں) اس سے خطاب فرماتا ہے کہ میرے بندے کیا میں نے تجھ کو تحصیل معاش کی قوت اور اطراف زمین میں نقل و حرکت کی طاقت اور اعضاء و جوارح عطا نہیں کئے اس لئے کہ تو اپنے اعضاء و جوارح کو عمل میں لا کر میرے اور اپنے درمیان میں اپنے فرض سے سبکدوش ہو جا اور اپنے اعضاء و اقارب کے لئے بار دوش نہ بنے۔"

تیسری حدیث، ارشاد ہوتا ہے **انی لا یغض الرجل ذاعراً فاہ الی ربہ** فیقول **ارزقنی و یتروک الطلب** "مجر کو عداوت ہے ایسے شخص سے جو آسمان کے رخ پر منہ کھولے بیٹھا ہے" خداوند! مجھ کو روزی عطا کر لیکن خود کوئی جہد نہ کرے۔" چوتھی حدیث **ایر المؤمنین** آیہ مبارکہ **انہ ہوا غنی و اقی** "خدا ہی وہ ہے جو

جو لوگوں کو غنی بناتا اور ان کے دلوں کو خوشنود کرتا ہے۔ اس کی تفسیر میں ارشاد فرمایا ہے۔ اغنی کل انسان بمعیشتہ وارضاہ بکسب یداہ "خدا غنی بناتا ہے ہر انسان کو لیکن اس کے ذاتی کسب معاش سے اور وہ اس کے دل کو خوشنود کرتا ہے گراسی کے دست و بازو کی محنت سے۔"

پانچویں حدیث۔ امام جعفر صادقؑ فرماتے ہیں۔ یعجز احد کمان یکون مثل النملۃ فان النملۃ تجرالی جحرها "کیا تم چیونٹی سے بھی زیادہ کمزور ہو کیونکہ چیونٹی بھی اپنے سوراخ میں خود غذا کھینچ کر لیجاتی ہے" کیا اس سے بڑھکر مواد لفظوں کی ضرورت ہے؟

مطلب یہ ہے کہ چیونٹی سی چیونٹی چیز چیونٹی اُسکے بھی خدا نے اس طرح رزق کی ذمہ داری نہیں لی ہے کہ وہ اُس کو گھر بیٹھے رزق عطا کرے بلکہ خود چیونٹی نکلتی ہے خود اپنے کمزور پر دون سے رزق کی تلاش کرتی ہے اور اپنے مختصر دہن سے اپنے مقدار کفایت کو کھینچ کر اپنے مسکن میں لے جاتی ہے تو پھر تم کیا چیونٹی سے بھی زیادہ کمزور ہو کہ تم اس بات کے متوقع رہو کہ بغیر ہاتھ پاؤں ہلائے تم کو کمر بیٹھے رزق عطا کیا جائے۔

پچھٹی حدیث امام جعفر صادقؑ کی خدمت میں اصحاب کا مجمع تھا کہ علاء بن کمال حاضر خدمت ہوئے اور حضرت کے سامنے بیٹھ گئے عرض کیا ادع اللہ ان یرزقنی فی طلب وعدۃ خدا سے دعا فرمائیے کہ مجھ کو راحت و آرام کے ساتھ رزق عطا فرمائے۔ بیشک بہت کامیاب نسخہ تجویز کیا تھا۔ امام کی دعا اور پھر اگر وہ ہو جاتی تو کیا ممکن تھا

قبول نہ ہوتی۔ لیکن امام نے جواب دیا لا ادعوا لک اطلب کما امرک اللہ عزوجل
 ”میں دعا نہیں کروں گا جاؤ اور جیسا کہ خدا نے حکم دیا ہے خود طلب معاش کرو۔“
 اسی طرح کی ایک روایت کلیب صیداوی کی ہے قلت لابی عبد اللہ
 ادع اللہ کا فی الرزق فقد التثالث علی اموری زمین نے امام جعفر صادق
 سے عرض کی کہ ذرا خد سے میرے لئے رزق کے بارے میں دعا کرو کیجئے اس لئے
 کہ میں آج کل بڑے مشکلات میں مبتلا ہوں۔ حضرت نے فرمایا لا اخرج فاطلب نہیں
 مگر سے نکلو اور خود طلب معاش کرو۔

امام نے دعا نہ کی اس لئے کہ قوت عمل سلب نہ ہو۔ اور ذاتی محنت و کوشش
 سے دست کشی کر کے آرام طلبی کی عادت نہ پڑے امام موجود تھے۔ اور ان سے دعا
 کی خواہش آسان اور دعا کرونا بھی معمولی امر تھا۔ لیکن امام نے دعا سے انکار کر کے
 ہمیشہ کے لئے ایک عظیم سبق دیدیا۔ کہاں ہیں۔ زیارت مشاہد مقدسہ سے مشرف
 ہونے والے اور ضریح مطہر کے سامنے قبۃ مبارکہ کے نیچے ہاتھ اٹھا کر وسعت
 رزق اور خوشحالی و کثرت نش کی دعا مانگنے والے دعا مانگنا آسان ہے۔ لیکن ان کو
 کیا معلوم کہ مزید مبارک سے عالم معنی میں ہی آواز نہ آجاتی ہوگی کہ نہیں ہم تمہارے
 لئے دعا نہ مانگیں گے جاؤ اور محنت مزدوری کر کے خود اپنی روزی حاصل کرو۔ بیشک
 جب انسان نے اپنی طاقت کو صرف کر دیا۔ اور اپنے مقدور پھر سعی کوشش کی تو اسکا
 فرض ادا ہو گیا۔ پھر خداوند عالم کا کام ہے کہ وہ اس کو کامیابی عطا کرے کبھی وہ ایک

کمزور دست و پا کی کمزور کوشش میں ایسی برکت عطا فرماتا ہے کہ بڑے بڑے طاقتور و توانا اشخاص کی جدوجہد میں حاصل نہیں ہوتی اسی سے ایک قیاسی خیال یہ کہ کمزوری کا ظاہر ہوتی ہے جس کو اکثر افراد اپنی بیکاری اور کسب معیشت میں کوتاہی کے حق بجانب ثابت کرنے کے لئے پیش کرتے ہیں اور وہ یہ کہ تجارت کے لئے سرمایہ کی ضرورت ہے اور ہمارے پاس سرمایہ ہی نہیں تو تجارت کیونکر کریں؟

معمور و مال تجارت کسی بڑی کھنسی، بڑے کارخانہ، بڑے ادارے، ہی کے قائم کرنے کا نام نہیں ہے، کسب معیشت اور تجارت کا مفہوم اتنا وسیع ہے کہ وہ زیادہ یا کم سرمایہ پر موقوف نہیں ہے، وہ ہزاروں لاکھوں روپیہ سے بھی شروع ہو سکتی ہے اور دو چار پیسوں سے بھی جس طرح لاکھوں روپیہ کی تجارت شروع کرنے کے بعد انسان اپنے فرض سے ادا ہو جاتا ہے لیکن اس کی ترقی نشوونما اور سود مندی کسی دوسری بالادست ہستی کی جانب سے ہے اسی طرح چند پیسوں کی تجارت شروع کر کے بھی انسان اپنے فرض سے ادا ہوتا ہے اور اس میں خسار و برباد عطا کرنا دوسرے کا کام ہے۔ پھر اگر انسان کے پاس بہت زیادہ سرمایہ نہیں تو اس کے معنی یہ نہیں کہ جو کچھ اس سے ممکن ہے۔ اس سے بھی فائدہ حاصل نہ کرے۔

یہ سبق بھی ائمہ اہل بیت علیہم السلام کے اقوال سے بہت واضح طور پر حاصل ہوتا ہے ملاحظہ ہو عبد الرحمن بن حجاج کی روایت اور کہتے ہیں کہ ہمارے ساتھیوں

مین سے مدینہ میں ایک شخص تھا وہ سخت تنگ دستی میں مبتلا اور فقر و فاقہ میں گرفتار
 ہوا، امام جعفر صادقؑ نے فرمایا اذهب فخذ حانوا فان فی السوق و البسط لهما
 فلیکن عندک جرّة ماء و الزم باب حانوتک ثم ذکر انہ فعل ذلک و صبر
 فرزقہ اللہ و کثر مالہ و اثری۔

جاؤ اور بازار میں ایک جگہ مقرر کر کے فرش بچھاؤ اور پس اپنے پاس
 ایک صراحی پانی کی رکھ لو لیکن کسی وقت دوکان پر سے ہٹو نہ یعنی پابندی کے ساتھ
 دوکان پر بیٹھو، راوی کا بیان ہے کہ اس شخص نے امام کی ہدایت پر عمل کیا۔ اور خداوند
 عالم نے اسی ذریعہ سے اُس کو رزق عطا کیا اور کچھ دن میں اُس کی ثروت
 میں اضافہ ہوا اور وہ مالدار ہو گیا۔ بس اب حیلہ و بہانہ کے سلسلہ میں کوئی کرہی
 باقی نہیں رہی اور طلب معیشت میں کسی قسم کا عند قابل سماعت نہیں رہا۔
 کی کمی کا عند بالکل ناقابل سماعت قرار پا گیا ہے اس لئے کہ انسان کے پاس کچھ
 روپیہ نہ ہو لیکن پانی تو ممکن ہے۔ انسان۔ اسی پانی کو لے کر ب راہ بیٹھ سکتا ہے۔
 آنے جانے والوں میں پیاسوں کی کمی نہیں ہوتی ہے اور انھیں ایک پیہ دیکر ایک کٹورا
 پانی پی لینے میں کوئی عند نہیں ہو سکتا۔

یہ درحقیقت مثال ہے، ضروری نہیں کہ انسان پانی ہی سے تجارت شروع کرے
 مقصد یہ ہے کہ کم سے کم چیز جو انسان سے ممکن ہو، اسے کار شروع کرے اور اپنی
 ذمہ داری کو پورا کر کے فرض کو انجام دے۔

اس قسم کے احادیث متعدد موجود ہیں، حدیث کی روایت ہے۔ میں نے
 امام جعفر صادقؑ سے پوچھا اے شیخ علی الرجل فی طلب الرزق "طلب معاش کے
 سلسلہ میں انسان کا فرض کیا ہے" فقال اذا فتمت بایک وبسطت بساطک فقد
 قضیت ما علیک "حضرت نے فرمایا جب تم نے دروازہ کھول دیا اور زمین
 پر فرش بچھا کر کچھ لیکر بیٹھ گئے تو بس تم نے اپنے فرض کو پورا کر دیا۔

طیار کا بیان ہے کہ مجھ سے امام محمد باقرؑ نے دریافت فرمایا۔ اے شیخ تعالیٰ
 اسی معنی تصنع تمھارا کیا روزگار ہے کونسا کاروبار کرتے ہو؟ قلت ما انا فی شیئی
 "میں نے عرض کیا کہ میں تو بالکل بیکار ہوں، کوئی روزگار نہیں ہے حضرت نے
 فرمایا۔ فخذ بیتا وکنس فناہ ورشہ وابسط فیہ بساطا فاذا فعلت فقد
 قضیت ما علیک "ایک جگہ مقرر کرو اور اُس کو صاف کر کے بانی چھڑک کر اُس میں
 فرش بچھاؤ اور بیٹھ جاؤ اگر تم نے ایسا کیا تو اس کے معنی یہ ہیں کہ اپنا فرض ادا کر دیا
 راوی کہتا ہے کہ میں نے ایسا ہی کیا اور میرے کاروبار میں ترقی ہوئی اور مجھ کو
 رزق عطا ہوا۔"

ابو عمارہ طیار کی روایت قلت لا یعبدا اللہ اند قد ذهب مالی و
 تفرق ما فی یدی وعیالی کثیر "میں نے امام جعفر صادقؑ سے عرض کیا کہ میرا مال
 سب جاتا رہا اور جو کچھ تمہارا وہ متفرق ہو گیا۔ اور میرے متعلقین بہت ہیں تم مجھ
 میں نہیں آتا کیا کروں حضرت نے فرمایا اذا قدمت فافتح باب حانوتک

والبسط بساطك وضع ميزانك وتعرض لوزق ربك" اپنی دوکان کا
 دروازہ کھولو اور فرش بچھاؤ اور ترازو لیکر پیچھا جاؤ اور اس طرح خداوند عالم
 کے رزق کا اپنے تئیں مستحق ثابت کرو۔

پھر اگر کچھ بھی انسان کے پاس نہ ہو کہ وہ اُس سے تجارت کر سکے اور اُس کو
 فروخت کرے تو انسان کے ذاتی اعضاء و اجزا سرح دست و بازو کی قوت وہ ترکی
 سرمایہ کی محتاج نہیں ہے۔ انسان اسی کے ذریعے سے طلب معاش کر سکتا ہے۔ خلیفہ
 زائد کی روایت ہے ان رجلا تى اباعد الله فقال انى لا احسن ان اعمل
 علابيدى ولا احسن اتجراتى محارف محتاج "ایک امام جعفر صادقؑ کی خدمت
 میں حاضر ہوا اور عرض کی کہ مجھے کوئی کام نہیں آتا اور تجارت کا بھی سلیقہ نہیں
 بالکل فقیر و محتاج اور عاجز ہوں پھر اب کیا کروں؟" امام نے فرمایا اعمل فاحمل
 صلى راسك واستغن عن الناس فان رسول الله قد حمل حمالا على عنقه
 فوضعه في حائط من حيطانه "بیکار نہ رہو کچھ نہیں تو اپنے سر پر اسباب
 ڈھکر مزدوری کرو اور اس طرح لوگوں سے استغنا حاصل کرو اور یہ کوئی ذلت کی
 بات نہیں ہے۔ رسالہ کتاب اپنی گردن پر بٹھراٹھا کر لے گئے ہیں اور باغ میں رکھا
 ہے۔ اس سے۔

چوتھے خیال کا دفعیہ بھی ہو گیا۔ جو اکثر ذہنیوں میں پایا جاتا ہے کہ تجارت
 جب تک کسی اہلی پیمانہ پر نہ ہو وہ انسان کی تجارت کا باعث ہے اور یہ کہ مزدوری

وبیشہ وری انسان کی ذلت کا سبب ہے ہاں درحقیقت یہ افسوسناک خیال وہ
 ہے جو عام طور پر ہماری قوم کے افراد کے لئے تجارت وبیشہ وری میں سدراہ ہو
 ہے۔ ہماری قوم میں پیشہ ور ذلیل نظروں سے دیکھا جاتا ہے۔ اور مزدوری کرنے
 والا پست درجہ کا شخص سمجھا جاتا ہے۔ جب تک یہ خیال راسخ ہے اور سفید پوش
 طبقہ ان چیزوں کو ذلت کی نظر سے دیکھتا ہے۔ اُس وقت تک کسی قسم کی کامیابی
 ہونا مشکل ہے کیونکہ اس افلاس و پریشان حالی کے عالم میں جو عام و باقی صورت
 سے افراد قوم میں پھیلی ہوئی ہے یہ توقع تو کی نہیں جاسکتی کہ ہر شخص کوئی بڑا کارخانہ یا
 ایجنسی یا کمپنی قائم کر سکتا ہے جو باعزت نظر سے دیکھا جائے ابھی تو جو صورت ممکن ہو
 وہ بھی کہ ہر شخص اپنی بساط کے مطابق معمولی سرمایہ سے ایک کام کو شروع کرے
 پھر جب وہ سمجھتا ہے کہ جس دن میں نے ایسا کیا اُس دن سے میری جو بھی موجود
 عزت ہے وہ خاک میں مل جائے گی جو لوگ آج سلام کرتے ہیں وہ منہ دیکریات
 نہ کریں گے تو بھلا وہ کا ہے کہ قدم آگے بڑھانے لگا نتیجہ صاف ظاہر ہے کہ کتبت و
 افلاس میں زیادتی ہوتی جائے اور قوم کا مرض ترقی کرنے کے لئے ایک دن اُسکو
 گوشہ قبر میں بہو نجاوے۔

یہی ذہنیت وہ تھی جس کے بدلنے کے لئے ائمہ معصومین علیہم السلام نے اپنے
 طرز عمل کے نمونے دکھلائے۔ حضرت رسولؐ کی سیرت سے نظریں پیش کیں اس لئے
 کہ دنیا میں کوئی کتبی ہی عزت نہ حاصل کرے لیکن اگر وہ مسلمان ہے تو اپنے رسولؐ

کی عزت کے مقابلہ کا دعویٰ نہیں کر سکتا۔ عالم امکان کی یہی عظیم ہستی جس کی عزت کے مقابلہ میں دنیا کی عزتیں خاک سیاہ ہیں۔ ہم کو مزدوری کرتے نظر آ رہی ہے تو اب دنیا میں کون ہو سکتا ہے جو اپنی عزت کے گھنڈ پر مزدوری کو اپنے لئے عسار و سنگ سمجھے۔

اگر ائمہ معصومین کی سیرت پر نظر کرو تو تمہیں معلوم ہوگا کہ وہ بلند آواز سے اعلان کر رہے ہیں کہ پیشہ ورا فرد کو ذلیل نظر سے نہ دیکھو، صنعت و حرفت، تجارت، مزدوری کو حقارت کا باعث نہ سمجھو۔ وہ لوگ جو پیشہ ور لوگوں کو ذلیل نظر سے دیکھتے ہیں اگر غور کریں تو حقیقتہً انبیاء کو ذلت کی نظر سے دیکھتے ہیں۔ ائمہ معصومین کو بہ نظر حقارت دیکھتے ہیں۔ اس لئے کہ وہ سب پیشہ ور تھے اور مزدوری کرتے تھے۔ اگر ان کی عظمت کا دل پر اثر اور ان کی عزت کا لحاظ ہے۔ تو پیشہ وری ذلیل نظر سے دیکھے جانے کی مستحق نہیں ہے۔

سابقہ بیانات کے متعلق بیداشتہ سوالات

میرے سابقہ بیانات کے سلسلہ میں جو سوالات پیش قیامت اسکا مفہوم کے لئے ہیں ان میں سے پہلا یہ ہے کہ قناعت کیا چیز ہے اور وہ کہاں تک کسب معاش کے سلسلہ میں انسان کے لئے مزدوری ہے اور کیا طلب معاش میں سعی و کوشش قناعت کے خلاف تو نہیں ہو؟

قناعت کے مفہوم پر جان تک غور کیا جاتا ہے۔ اُس کے دو شعبہ ہیں ایک قناعت فی الطلب اور دوسرے قناعت فی المصروف، کیونکہ انسان کی زندگی بھی بہ اعتبار اموال دنیا کے ان ہی دو درون میں منقسم ہو۔ ایک دور اموال کے جمع کرنے کا اور دوسرا دور صرف کرنے کا اور ان دونوں شعبوں میں قناعت کا عنصر کار فرما ہے۔ پہلا یعنی قناعت فی الطلب یہ ہے کہ انسان جو کچھ اُس کی ذاتی محنت و مشقت، کد و کاوش سے اُس کو دستیاب ہو اور کارطبعی کمائی کا جو کچھ رو بہ اسکو ملے کم یا زیادہ اُسی پر راضی و خوشنود ہو کر شکر خدا ادا کرے اور دوسروں کے اموال کو لالچائی نظروں سے نہ دیکھے کہ وہ کسی نہ کسی طرح اس کے ہاتھ آجائیں مثلاً انسان کے دوکان لگائی اور دن بھر دوکان میں بیٹھا جو کچھ خدا کو منظور تھا اُسنی آمدنی اُسکو حاصل ہوئی۔ مزدور صبح سویرے مزدوری کرنے یا ہر نکلا اور اپنی ذاتی مشقت و زحمت سے دن بھر کام لیا اور جتنا منظور آئی تھا اُسنا اُس کے ہاتھ آیا، صنایع صنعت و حرفت کے آلات لے کر بازار گیا اور جتنے کی مزدوری لگنا تھی اتنے کی گئی اور گھر واپس ہوا۔ تو یہی آمدنی جو اُس کو اپنی محنت مزدوری سے حاصل ہوئی ہے اُس کو وہ اپنے لئے سلطنت ہفت اقلیم کے برابر سمجھے، ہبیک اُسکو حق ہے، کہ دوسرے دن اگر اُس کے لئے وسیع ذرائع مہیا ہوں تو ان ذرائع کو عمل میں لائے اور کوشش کرے لیکن نتیجہ کو اُس کے بھری خدا کے سپرد کرتے ہوئے صبر و سکون کے ساتھ اُس کے استقبال پر تیار ہو۔

یہ نہیں کہ جو کچھ اپنے ہاتھ آیا۔ وہ آیا۔ لیکن نیت نہیں بھرتی دوسروں کے ہاتھ میں جو اموال میں ان کی طرف بھی حرص و کاز کی نظر میں پڑ رہی ہیں اور یہ فکر ہے کہ کسی نہ کسی طرح ان پر قبضہ ہو اس کے لئے اگر ضرورت پڑی تو دست سوال اور موقع ہوا تو دست تعدی دراز کیا اور اس کو حاصل کیا یہ ہو وہ طبع و حرص جو انسانی جذبات میں سیلاب کا حکم رکھتی ہے۔ اور وہ پیدا ہونے کے بعد کسی حد محدود تک ٹھہرنا نہیں جانتی اس لئے کہ خدا کی نعمت لامحدود اور انسانی افراد کا تفرقہ اس میں لا انتہا ہے۔ انسان اگر جذبہ حرص رکھتا ہے تو وہ کبھی ختم نہیں ہو سکتا اس لئے کہ وہ جتنی بھی کوشش کرے خدا کی تمام خدائی اس کے قبضہ میں نہ آئیگی اور اس لئے وہ جتنا مالدار اور صاحب ثروت و اقتدار ہو جائے۔ لیکن ہمیشہ وہ بھوکا ہوا اسلئے کہ اسکی نیت سیریز نہیں ہوتی۔ برخلاف اس شخص کے جو جوہر قناعت کو اپنی پاس لئے ہوئے ہے۔ وہ جدوجہد کرتا ہے اور کوشش و کاوش کی جائز حد و کو ختم کرتا ہے لیکن اس کے بعد جو کچھ اس کو مل جاتا ہے۔ اس کو وہ اپنے لئے کافی سمجھتا ہے اور اس کی سیرت میں اس کو آگے نظر اٹھا کر دیکھنے کی بھی دعوت نہیں دیتی اور اب اگر شوکت شاہانہ بھی سامنے ہو اور دولت قارون بھی پیش پا ہو تو وہ ٹھوکر مارنے کے لئے بھی تیار نہیں ہوتا۔ بلکہ اپنے لئے تنگ سمجھتا ہے۔ یہی چیز وہ ہے جس کے متعلق امیر المؤمنین نے نوح البلاغۃ میں ارشاد فرمایا ہے۔ من اراد الغنی بغیر مال فعلیہ بالقساۃ جو بغیر مال و دولت کے غنی و تو نگر بنا جاتا ہے وہ قناعت اختیار کرے۔

اس قناعت کی مختصر تعبیر یہ ہے کہ هو الكف عما فی یدئ الناس۔ وہ دوسروں کے ہاتھ میں جو اموال ہیں ان سے ہاتھ روکے رہنے کا نام ہے۔ اس طرح بھی کہ دست سوال دراز نہ کرے جو ذمہ داری طبع اور سبت فطرتی کا نتیجہ ہے اور اس طرح بھی کہ دست تقدی دراز نہ کرے جو شقاوت و مساوت، حق کشی اور ناحق کرشی کا نتیجہ ہوتا ہے، اسی کی دوسری لفظیں یہ ہیں کہ هو الرضا بالقسم وہ اپنی قسمت کے حصہ اور نصیب پر رضامندی کا نام ہے، لیکن اس کے یہ معنی ہیں کہ انسان اپنے ذاتی ذرائع و اسباب اور محنت و مشقت کو بھی صرف نہ کرے اس لئے کہ اس صورت میں تو جو قسمت کا حصہ اور نصیب تھا۔ اس کو اس کے ملنے کی بھی توقع نہیں کیونکہ میں ثابت کر چکا ہوں کہ وہ ذاتی محنت و مشقت اور اسباب و ذرائع کے مہیا کرنے کے ساتھ مشروط ہے اور اس بنا پر درحقیقت اپنے طاقت و مقدور کے مطابق اسباب و ذرائع صرف کرنے سے پہلے قناعت کا محل استعمال ہی پیدا نہیں ہوتا کیونکہ ابھی اندازہ ہی نہیں ہو سکتا کہ مقسوم الہی اس کی نسبت کیا ہے، اصل قناعت کا محل استعمال اس وقت پیدا ہوتا ہے کہ جب اسباب و ذرائع ذاتی کے صرف کے بعد ایک نتیجہ برپو پہنچ جائے۔ بیشک اب قناعت کا معنی ہے۔ اور اس وقت قناعت النسب و اصلع اور انسان کی شان خودداری و بلند ہستی کے لئے موزوں و نمایان بھی ہو۔

دوسری چیز قناعت فی المصروف ہے اس کے معنی روزمرہ کی اردو زبان میں

یہ سمجھنا چاہئیں کہ جتنی چادر ہوا آٹا پیر پھیلائے یعنی انسان اپنی آمدنی اور ضروریات
زندگی میں توازن کو قائم رکھے۔ جتنی انسان کی بساط ہوا آٹا ہی صرف بھی کرے۔
اور اس سے زیادہ کا طالب نہ ہوا یہ قناعت وہ ہے جس کی حضرت سلمانؓ نے تعلیم
دی تھی جب انھوں نے حضرت ابوذر غفاریؓ کی دعوت کی اور سوکھی روٹی سلانے
پیش کی ابوذرؓ کی زبان سے کہیں نکل گیا کہ اس کے ساتھ تمک بھی ہوتا تو بہت اچھا
تھا۔ یہ سن کر حضرت سلمانؓ فرانس میں پانی کی نگہداشت اور عمان کی خاطر ماری کے
لئے گئے اپنا آفتابہ رہن کیا اور نمک خرید کر لائے غذا کے تناؤں کے بعد حضرت ابوذرؓ
نے کہا الحمد للہ الذی جعلنا من القانین۔ شکر ہے اُس خدا کا جس نے ہم کو قناعت
گزار قرار دیا۔ یہ سننا تھا کہ حضرت سلمانؓ نے منہ پر ہاتھ رکھ دیا اور کہا کہ یہ نہ کہو اگر
قناعت گزاری ہی ہوتے تو اس آفتابہ کے رہن کی قیمت آتی۔ ظاہری صورت سے واقعہ
بالکل معمولی ہے اور نمک کا معاملہ ہے لیکن درحقیقت اس کے ضمن میں ایک عظیم تعلیم
مضمون ہے اور وہ یہی ہے کہ انسان کو بس جتنا موجود ہے اس میں اپنے ضروریات کو محدود
رکھنا چاہئے۔ اور نمک کی بھی ضرورت ہو تو اس کو قرض معاریت، رہن وغیرہ معاری
ذرائع سے حاصل نہ کرے۔

حقیقت یہ قناعت وہ ہے جس کا نہ ہونا مسلمانوں کا ایک مستقل اور بہت بڑا نقص
ہے جس کے لئے خاص طور سے روٹنی ڈالنے کی ضرورت ہے اور جس نے مسلمانوں کو
یہ روز بد بچھنا نصیب کیا ہے؟

ایک مسلمان کہی اپنی آمدنی و خرچ کا توازن نہیں قائم رکھتا۔ حیثیت معمولی اور مصارف امیرانہ، اچھے سے اچھا لباس، اچھے سے اچھی غذا اور اگر کہیں کوئی تقریب ہوگی جیسے شادی، زچہ خانہ، بچہ کا حقیقہ، ختنہ وغیرہ تو پھر تو روپیہ کے وارے نیارے وہ اولوالعزمی کہ العظمتہ بند حیثیت و مناسبات روپیہ ماہوار کی بھی نہیں لیکن شادی میں ہزاروں روپیہ بیکار کے رسوم میں صرف کر دینے پھر آئین گمان سے باسودی روپیہ لیکر مکان زمین زمین کر کے نتیجہ کیا ہوا کچھ شادی ہوئی خانہ آبادی لیکن کل وہ شادی ناشادی اور آبادی بربادی بن گئی سو بڑھتے بڑھتے اہل کے برابر یا اس سے بھی دو نا جوگنا ہو گیا مہاجن نے دعویٰ کیا اور جو کچھ مال منقولہ غیر منقولہ تھا سب اسکی تذر ہوا اور بعض اوقات نتیجہ وارنٹ و گرفتاری تک پہنچا۔ یہ سب نتیجہ کا پے کا پے با آمدنی و خرچ میں توازن نہ رکھنے اور اپنی حیثیت کو خیال نہ کرنے اور اس قناعت پر عمل نہ رکھنے کا جس کو انسان کے ٹوہرت اپنا نصب العین رکھنا ضروری ہے۔

یہ قناعت کے معنی میں نہ یہ کہ انسان ذرائع کسب معاش کو چھوڑ بیٹھے اور کسب حلال نہ کرے بلکہ عاجز و در ماندہ فقر و فاقہ کی حالت میں رساکت و خاموش بیچارہ ہے۔

الذنیازور لا یحصل الا بالزواہد
اس حدیث شریف کے متعلق یہ سوال ہے کہ
اس سے معلوم ہوتا ہے کہ دنیا صرف کمزور

ہے اور بغیر کروفریبہ حال نہیں ہو سکتی لہذا طلب دنیا کہ جس پر سابقہ بیانات میں زور دیا گیا ہے وہ جائز کیونکر ہو سکتی ہے؟

لیکن حقیقتہً یہ سوال ہمارے سابقہ بیانات پر غور کرنے میں فرد گداشت کا نتیجہ ہے۔ ہم نے طلب دنیا کے دشمن اور تاریک دوزخوں ہی پہلو پیش کئے ہیں اور اس میں کوئی مستہد نہیں کہ کوئی حکم جو کسی شے کے متعلق بتلایا جائے وہ اس شے سے متضاد نہیں ہو سکتا مثلاً یہ کہنا کہ بیاریت صحیح ہے سفید سیاہ ہے۔ متحرک ساکن ہے، خاموش گویا ہے۔ خشک تر ہے۔ گرم سرد ہے، وغیرہ وغیرہ غلط ہوگا اس لئے کہ جب بیاریت صحیح لیا تو اسکو صحیح کہنے کے کوئی معنی نہیں۔ سفید کو سفید کہنا تو سیاہ نہیں اور وہ شے کہ جو متحرک ہے ساکن نہیں اور خاموش گویا نہیں۔ اور خشک تر گرم سرد نہیں ہو سکتا اسلئے کہ متضاد اوصاف میں جو قابل اجتماع نہیں ہیں

طلب دنیا جس کو میں نے اسلامی تعلیم کا جو بتلایا ہے وہ طلب حلال ہے اور کسب جائز کا نام ہے اور یہ ظاہر ہے کہ کروفریبہ علم مواقع کے اور حلال و جائز نہیں بلکہ ناجائز و حرام ہی ہے۔ قراب اگر متذکرہ بالا حدیث میں دنیا سے مراد ہی طلب حلال و کسب جائز ہو تو اسکے معنی یہ ہو گئے کہ طلب حلال حرام ہے اور بغیر فداًئع حرام کے حال نہیں ہو سکتا یہ جلد و سیاہی ہے جسے سفید سیاہ اور خشک تر ہے وغیرہ وغیرہ۔

لہذا بہ مناسبت حکم یہ یقین ہے کہ دنیا سے مراد وہی دنیا ہے جس کی انتہائی تاریکی تصور میں سابق میں پیش کر چکا ہوں۔ اس سے صرف ہی حدیث نہیں بلکہ اس کے ایسے

تجسّے احادیث مذمت و نیامین دارد ہوئے ہیں جن کی کمی نہیں بلکہ کتبِ حادِیث
و اخلاق ان سے پھلکے بے بین، ان سب کی حقیقت واضح ہو جاتی ہے اور معلوم
ہوتا ہے کہ ان کو ذرائعِ حلال کے واسطے سے طلبِ معیشت کیساتھ کوئی تعلق نہیں ہے۔

اس حدیث سے مجرور یہ تہرید ہوتا ہے کہ
الدینا جن المؤمن و خبۃ الکافر جب معصوم کا ارشاد ہوگا، یہ مومن کے

قید خانہ اور کافر کے لئے بہشت ہے تو اب جو شخص ایمان کے درجہ پر فائز ہو اسکو تو اس
دنیا میں کسی راحت و آرام کی توقع ہی نہ کرنا چاہیے اور اسی زندگی کے لئے تیار رہے
جو قیدیوں کے لئے ہوا کرتی ہے۔ لہذا طلبِ معیشت و کسبِ دنیا میں کوشش سب

بیکار ہے، یہ وہ خیال ہے جو حدیث کے ظاہری الفاظ سے پیدا ہوتا ہے۔ لیکن امام علیہ السلام
نے حدیث کے صحیح معنی بیان فرما کر اس خیال کو بالکل غلط کر دیا ہے۔ وہ موقع جب امام

حترم و خدمت۔ اتھرا ایک رستہ سے گذر فرما رہے تھے۔ اور رستہ میں ایک یہودی

فقر و فاقہ کی مصیبت میں گرفتار مرض میں مبتلا گلی میں بڑا ہوا تھا، اس یہودی نے

امام کو اس خانہ و شوکت سے دیکھ کر حضرت کو اپنے قریب بنایا اور کہا کہ دیکھئے میں اس وقت

آپ کے ناما کے قول کو غلط ثابت کرتا ہوں، انکا قول ہے کہ الدینا جن المؤمن و خبۃ الکافر

اور یہ ظاہر ہے کہ آپ بوجہ عقیدہ اسلام مومن اور میں کافر ہوں لیکن آپ اس وقت

بہتر سے بہتر حال میں اور میں بد سے بدتر حالت میں ہوں۔ امام نے فرمایا کہ تم قول رسول کا

مطلب صحیح نہیں سمجھے، بیشک دنیا مومن کے لئے قید خانہ ہے اور کافر کے لئے بہشت اسکے

معنی یہ ہیں کہ مومن کے لئے آخرت میں ایسی ایسی نعمتیں ہیں کہ وہ ان کے مقابل میں اگر دنیا کو دیکھے تو وہ اپنی تمام زیب و زینت سمیت قید خانہ معلوم ہوگی اور کافر کے لئے آخرت میں وہ سخت ترین عذاب ہیں کہ وہ ان کے مقابل میں دنیا کو دیکھے تو وہ اپنی تمام تکالیف و مصائب سمیت بہشت معلوم ہوگی۔

اس کے یہ معنی نہیں کہ مومن کے لئے راحت و اکرام اور کافر کے لئے مصیبت و تکلیف کا ہونا اس دنیا میں بالکل نامکن اور غیر قابل وقوع ہے۔

سابقہ بیانات سے میرا جو کچھ بھی مقصد ہے اور
کسب معیشت کا وسیع مفہوم اسلامی تعلیمات سے جو کچھ بھی ثابت کرنا چاہتا
 تھا۔ وہ یہ کہ انسان کو بیکار نہ رہنا چاہیے۔ بلکہ اپنی ذاتی محنت و مشقت سے اپنی سر
 زندگی کا سامان کرے اور اپنے اور اپنے اہل و عیال کا آرزوہ مہیا کرے اور اگر قوت
 و طاقت و فائزے تو اس سے زیادہ حاصل کر کے بندگان خدا کو فائدہ پہنچائے تو ملی
 و مذہبی کاموں میں مصروف کرے اور اس طرح دنیا کو تمہیداً آخرت بنا کر دنیا و آخرت دونوں
 کا نالک ہو یہی ہے کسب معیشت اور طلب حلال کا مفہوم اس کے وسائل و ذرائع
 کسی خاص صورت میں محدود نہیں ہیں اور نہ اس کے لئے یہی ضرورت ہے کہ انسان
 دوکان رکھے اور کسی چیز کی خرید و فروخت ہی کرے جس کی وجہ سے ایک طرف یہ خیال
 پیدا ہو رہا ہے کہ آج کل تجارت میں فائدہ مقصود ہو گیا ہے۔ جو لوگ اس شعبہ
 میں عمریں گزار چکے ہیں وہ بھی اب ان مشکلات سے عاجز و حیران نظر آ رہے ہیں۔

جو ان کو پیش آتی ہیں۔ اور عام طور سے کساد بازاری سن ان کو فنا کے درجہ تک پہنچا دیا ہے دوسری طرف اکثر وہ افراد جو درحقیقت کسب معیشت کے طریقہ پر عملی طور سے قائم ہیں۔ وہ بھی کسب معیشت کے معنیے دوکان رکھنے میں ہیں۔ محدود سمجھ کر اپنے طرز عمل کی تبدیلی پر غور کر رہے ہیں۔ اسلئے اس امر کا واضح کرنا ضروری معلوم ہوتا ہے کہ کسب معاش کا مفہوم اتنا محدود نہیں ہے۔ جیسا کہ خیال کیا جا رہا ہے۔ کسب معاش کا مفہوم وسیع ہے۔

پہلی ذاتی محنت و مشقت کے معاوضتہ میں سماں زندگی فراہم کرنا اسکی صورتیں مختلف ہیں ایک صنایع جو اپنی صنعت و حرفت سے روپیہ کماتا ہے۔ ایک معمار۔ بخار۔ بیلدار۔ مزدور جو دن بھر کام کرتا ہے اور اجرت لیتا ہے۔ ایک انشا پر واز جو اپنے قلمی خدمات کے ذریعہ سے زندگی گزارتا ہے ایک مدرس جو جائز علوم کی تعلیم کے سلسلہ میں کسی کالج، اسکول، مدرسہ سے تعلق رکھتا ہے۔ ایک طبیب جو حدود شرع کے اندر طبابت کی فیس لیکر سب اوقات کرتا ہے۔ یہ سب ہی کسب معاش اور طلب حلال کے ذریعہ پر عملدرا کر کے لئے ہیں۔ اور انکا طرز عمل کسی حیثیت سے قابل اعتراض نہیں ہے۔

تقسیم عمل کی بنا پر طریق کار میں اختلاف۔ یقیناً تقسیم عمل کے اصول پر نظام اجتماعی کے لڑی صورت ممکن نہیں ہے کہ سب ہی افراد دوکان رکھیں اور تجارت شروع کر دیں اسلئے کہ اس صورت میں اہم قومی و مذہبی و اجتماعی کاروبار بند ہو جائیگی اور نظام اجتماعی درست نہوگا اسلئے ہر شخص کو اپنے فرائض و حیثیات پر نظر کرتے ہوئے خود اپنے مناسب حال طریق کار کے تجویز

کرنے کا حق ہے جس کے بعد اس سوال کا موقع نہیں ہے کہ تم تجارت ہی کیوں نہیں کرتے؟
 یقیناً اس طرح قوم میں ضرورت ہے کہ ایک طبقہ تجار کا ہو اور ایک طبقہ اطباء کا ہو ایک
 طبقہ اہل صنعت و حرفت اور دستکار لوگوں کا ہو، ایک طبقہ واعظین کا ہو ایک طبقہ علماء کا ہو وغیرہ
 تاکہ نظام نوعی کی تمام ضرورتیں پوری ہوتی رہیں بیشک ان میں سے ہر طبقہ کو جہاں تک موقع ہو اپنے
 مناسب حال کسب معیشت کے طریقہ کو اختیار کرنا چاہئے لیکن ضروری نہیں کہ وہ تجارت یا دکانداری
 ہی ہو جناب یا کتابت نے قبل بعثت اموال خریدنے کی تجارت فرمائی بعد بعثت تبلیغی ضرورتیں اور نبوت
 رسالت کے فرائض اتنا ہی تھے کہ اب اگر قائم و دائم طریقہ سے وہی سلسلہ قائم رہتا تو حضرت
 کے لئے ان فرائض کا پورا کرنا ناممکن تھا۔ اس لئے حضرت کی سیرت میں اسکے بعد سے ستم طریقہ سے
 تجارت پر عمل درآمد نظر نہیں آتا اور اسی طرح ائمہ معصومین علیہم السلام کی سیرت میں بھی ایسا
 نہیں ہے کہ انھوں نے اپنی عمر ہی تجارت میں گزاری ہو اور دوکان پر بیٹھے ہوئے زندگی ختم
 کی ہو۔ اس لئے کہ ان کے فرائض اس سے مانع تھے پس تاہم انھوں نے یہ دکھلانے کیلئے کہ
 تجارت عارضہ زندگی نہیں ہو اور تعلیم دینے کی غرض سے کبھی کبھی یہ صورتیں بھی اختیار کیے کہ عبادت
 چنانچہ رسالت کا بے متعلق ایک دفعہ کا تہ کرہ جو نبوت کے بعد کا ہو سابقاً ہو چکا ہے جس کو امام
 جعفر صادق نے اپنی حدیث میں ذکر فرمایا ہے کہ ان رسول اللہ اشترى غیوات من الشام
 فاستفضل فیہا ما قضی دینہ و قسم فی قرابۃ۔ رسالت آج سے شام سے ایک تجار کا قافلہ آیا
 تھا اس کے مال کو خریدنے اور تجارت کی اور جو نفع حاصل ہوا اس سے اپنے قرض وادائے اور
 اپنے اعز کی خبر گیری کی اور یہی صورت ائمہ معصومین علیہم السلام کی ہے۔

علماء ملت اگر تجارت اور صنعت و حرفت وغیرہ کو ننگ و چار سمجھیں اور تجارت و توہین
کی نظر سے دیکھیں تو بیشک قابل اعتراض اور تعلیمات اسلامی کی بالکل خلاف ہو۔ لیکن اگر
وہ تجارت کو بظرافت و احسان دیکھتے ہوئے خود اپنے فرائض کی بنا پر اسکو بطور پیشہ اختیار نہ کریں
اور دوسرے جائز و مستحسن ذرائع سے اپنے کسب معیشت کا سامان کریں تو اس اعتراض کا
کوئی حق نہیں ہے کہ علماء تجارت کیوں نہیں کرتے ؟

بیشک علماء و وعظمین پر یہ فرض ضرور عائد ہوتا ہے کہ وہ اپنے
علمائے ملت و اہل فرائض کی ہدایات و بیانات سے قوم کی ذہنیت کو تبدیل کرنے کی
کوشش کریں اور جو غلط خیالات راسخ ہو گئے ہیں انکی کمزوری کو وضع کریں اور اس
ذہنیت کے تبدیل کرنے میں اگر کسی اقدام عمل کی ضرورت ہو تو اس سے بھی دریغ نہ کریں
اس لئے کہ یہ غلط خیالات وہ ہیں جو قوم کو تنزل کے اس عمیق گڑھے میں لے جا رہے ہیں
جس سے بھرا دشوار نہیں بلکہ ناممکن ہوگا۔

صورت عمل یا طریق علاج اسکے لئے ضرورت ہے کہ قوم کو اپنی کمزوری کا احساس ہو
اور وہ اس کے تدارک کیلئے آمادہ ہو جائیں۔ ہماری قوم میں انہیں سازی کا شوق ہے مگر آسام
کام اور وہ اتنا کسی انجمن کے خدمات سے محروم ضرورت ہے کہ ہر مرحلہ میں انجمن قائم ہوں۔ خطباء
و وعظمین سے قوم کی اقتصادی تباہی اور تجارت کی اہمیت پر تقریریں کرائیں جائیں ایسے شخص کو
جو دوکان رکھنا چاہے ہر قسم کی اخلاقی آمادہ ہو بجائی جائے اور اسکی دوکان کو اپنی دودھ سمجھائی
مفاد کی بہبودی پر نظر ہو۔ جو جذبہ قومیت کے تحت میں ہونا چاہیے۔ اس لئے کہ اس جذبہ قومیت کے

فقدان کا نتیجہ ہو کہ جو بیچارہ اس سلسلہ میں قدم بھی رکھتا ہو۔ اسکو دوسرے ہی دن ناکامی کا منہ
 دیکھنا پڑتا ہو۔ اسلئے کہ ادھر اس نے دوکان رکھی اور اجباب و برادران کو خبر ہوئی کہ دوسرے
 ہی دن آداب عرض و سلام علیکم پر سابقہ تعلقات اور قدیمی دوستی و روابط کا پتہ دیتی ہوگی
 یہ سوال پیش ہوا کہ اتنا قرض دیدیجی اس بیچارے کے مشکلات سے کوئی غرض نہیں کا بھی اسکی
 پہنچی کم ہے۔ ابتدائی منزل ہی کتنی۔ دشواریاں پیش ہوگی اور کیا مشکلات اس کے سامنے ہونے
 یہ کچھ نہیں غرض تو اپنے مطلب سے بچے جا ہے اس کا نتیجہ جو کچھ ہی ہو۔ اب اگر اس نے مروت
 و دوستی سے مرعوب ہو کر فحش کو پورا کر دیا تو دوسرے صاحب تشریف لائے اور تیسرے نتیجہ یہ ہوا
 کہ دوکان دوستوں کی نذر ہوئی اور نفع کے عوض نقصان اٹھانا پڑا اور اگر کہیں اس بیچارے
 نے اپنے مشکلات پیش کرتے ہوئے عذر کیا۔ تو بس پھر کیا تھا۔ اسی کی خاطر پر غبار آیا۔ آگینوں کو
 لگی۔ اور کہا کہ جب اتنا بھی نہوا تو اپنی ہم قوم سے فائدہ کیا۔ ہم غیروں کی دوکان سے خریدیں گے۔ اس
 دوکان سے اب نہ لین گے۔

حضرات یہ نتیجہ ہی قومیت کے نہ ہونیکا اور شخصی مفاد پر قومی ہمدردی کو قربان کر دینو کا
 انجام یہ ہوا کہ غیروں نے اس دوکان سے نہ خریدیا اپنی احساس قومیت اور اس خیال سے کہ اپنوں کو
 چھوڑ کر غیروں کے پاس نہ جائیں اور اپنوں نے نہ خریدیا اپنی عدم احساس قومیت سے آخر دوکان
 ٹوٹ گئی اور جو منظور تھا حاصل نہوا اگر یہ لیل و نہار ہوا اور یہی صورت حال تو کامیابی معلوم اور

ملت اسلام کو آخری سلام۔ والسلام فقط

4 JUN.

ختم شدہ

Oriental

URP 11 1511

حج و بیت

اپنی نوعیت کی پہلی کتاب عالم اسلام میں ظاہر ہوئی ہو، سال گذشتہ عراق میں شاہزادہ
امام معصومین سلام اللہ علیہم و آلہم و سلم کی نگیز مظاہر قدرت یعنی معجزات ظاہر ہوئے
انکے مستند تفصیلی واقعات ذاتی تحقیقات اور مستند ذرائع سے تصدیق شدہ، حاصل کر کے
ایک شائع کر دیے گئے ہیں جو اب ایمانی کے لئے بصیرت افزا اور تمام مذاہب کے مقابل
میں صلوات و حقانیت کی دلیل ہیں، کتاب بھی حضرت سیدنا مولانا ابوالفتح علی نقی
صاحب مکتبہ العصر و مظلہ کا نتیجہ قلم اور ان ہی ذاتی تحقیقات اور کوشش کا نتیجہ
ہی جو کتاب کی ادبی منزلت و استناد و اعتبار کی حیثیت کے لئے بہترین ضمانت ہے
۲۶x۲۰ کی قطع پر اعلیٰ کاغذ و طباعت کے ساتھ تیار ہے اور سین متعدد شفا یافتہ فرزندوں
کے نوٹوں بھی شامل ہیں جو کتاب کی دیدار بھی اور نثر اسکے اعتبار و استناد میں غماز
کا باعث ہو ہیں قیمت سلاوہ معقولہ آک ایک روپیہ (دعہ ۱)

لئے کا پتہ، پبلشرین سکرپٹری اہل مشرق حسین آباد لکھنؤ

امامیہ سن کے تبلیغی رسالے

۱۱	۱۲	۱۳	۱۴	۱۵	۱۶	۱۷	۱۸	۱۹	۲۰	۲۱	۲۲	۲۳	۲۴	۲۵	۲۶	۲۷	۲۸	۲۹	۳۰
۱	۲	۳	۴	۵	۶	۷	۸	۹	۱۰	۱۱	۱۲	۱۳	۱۴	۱۵	۱۶	۱۷	۱۸	۱۹	۲۰
۱۱	۱۲	۱۳	۱۴	۱۵	۱۶	۱۷	۱۸	۱۹	۲۰	۲۱	۲۲	۲۳	۲۴	۲۵	۲۶	۲۷	۲۸	۲۹	۳۰
۱	۲	۳	۴	۵	۶	۷	۸	۹	۱۰	۱۱	۱۲	۱۳	۱۴	۱۵	۱۶	۱۷	۱۸	۱۹	۲۰
۱۱	۱۲	۱۳	۱۴	۱۵	۱۶	۱۷	۱۸	۱۹	۲۰	۲۱	۲۲	۲۳	۲۴	۲۵	۲۶	۲۷	۲۸	۲۹	۳۰
۱	۲	۳	۴	۵	۶	۷	۸	۹	۱۰	۱۱	۱۲	۱۳	۱۴	۱۵	۱۶	۱۷	۱۸	۱۹	۲۰
۱۱	۱۲	۱۳	۱۴	۱۵	۱۶	۱۷	۱۸	۱۹	۲۰	۲۱	۲۲	۲۳	۲۴	۲۵	۲۶	۲۷	۲۸	۲۹	۳۰
۱	۲	۳	۴	۵	۶	۷	۸	۹	۱۰	۱۱	۱۲	۱۳	۱۴	۱۵	۱۶	۱۷	۱۸	۱۹	۲۰
۱۱	۱۲	۱۳	۱۴	۱۵	۱۶	۱۷	۱۸	۱۹	۲۰	۲۱	۲۲	۲۳	۲۴	۲۵	۲۶	۲۷	۲۸	۲۹	۳۰
۱	۲	۳	۴	۵	۶	۷	۸	۹	۱۰	۱۱	۱۲	۱۳	۱۴	۱۵	۱۶	۱۷	۱۸	۱۹	۲۰

منے کا پتہ، میلڈین حسین سیکریٹری امامیہ سن حسین آباد لکھنؤ

حَقُّ الْحَقِّ وَالْبَاطِلُ
كَانَ زَهُوقًا

الحمد لله والمتكبر
این کتاب مستطاب در البطلان
بفریب الهیبت و احتیاط مذہب شیعه امامیہ کمی بہ

تَبْلِغُ الْبَاطِلِ
لِزَالَةِ حُجَّةِ الْبَالِغِ

بکے اذنیفات عالیجات فیض تاب حکیم
مولو کے شیخ احمد صاحب دامت برکاتہ ^{۱۳۱۳} ۱۳۱۳

مَقَامُ الْكُهْنُو

مَطْبَعُ الْبَاطِلِ
مَطْبَعُ الْبَاطِلِ